

**അടിയന്തര പ്രമേയം**

ഫീസ് വർദ്ധന

മി. സ്പീക്കർ : സ്വാശ്രയ മെഡിക്കൽ കോളേജുകളിലെയും ദന്തൽ കോളേജുകളിലെയും പി.ജി. ഡിഗ്രി/ഡിപ്ലോമ ദന്തൽ കോഴ്സുകൾക്ക് മുൻ വർഷത്തെ അപേക്ഷിച്ച് ഇരട്ടിയോളം ഫീസ് വർദ്ധനവ് വരുത്തുവാൻ മാനേജ്മെന്റുകൾക്ക് അവസരം നൽകിയതുവഴി പാവപ്പെട്ട വിദ്യാർത്ഥികൾക്ക് മെഡിക്കൽ ഉപരിപഠനം അസാധ്യമാകുമെന്ന ആശങ്കമൂലം ഉളവായിട്ടുള്ളതായി പറയപ്പെടുന്ന സാഹചര്യം സഭാനടപടികൾ നിർത്തിവെച്ച് ചർച്ച ചെയ്യണമെന്ന് ആവശ്യപ്പെട്ട് സർവ്വശ്രീ. വി. ടി. ബൽറാം, കെ. എം. ഷാജി, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ) : സർ, സ്വാശ്രയ കോളേജുകളിലെ പ്രവേശനവും ഫീസും സംബന്ധിച്ച് ബഹുമാനപ്പെട്ട സുപ്രീം കോടതി വിധിയുടെയും മെഡിക്കൽ കൗൺസിൽ ഓഫ് ഇന്ത്യ റഗുലേഷന്റെയും അടിസ്ഥാനത്തിൽ ഈ വർഷം തീരുമാനമെടുക്കേണ്ടതുണ്ട്. ഇത്തവണ മുഴുവൻ പ്രവേശനവും നാഷണൽ മെറിറ്റ് ലിസ്റ്റ്, NEET-ൽനിന്നും ആകണമെന്ന് നിർബന്ധമുണ്ട്. കഴിഞ്ഞ വർഷം കേരളം തയ്യാറാക്കിയ മെറിറ്റ്

ലിസ്റ്റ്, KEAM ആ വർഷത്തേയ്ക്ക് മാത്രം കോടതി അംഗീകരിച്ചിരുന്നു. അതിനാൽ മാനേജ്മെന്റുമായി ചർച്ച നടത്തി 50:50 സംവിധാനം അംഗീകരിക്കുകയും കരാർ ഒപ്പ് വയ്ക്കുകയും ചെയ്തു. ഈ കരാർ കഴിഞ്ഞ വർഷത്തേയ്ക്ക് മാത്രമാണ് കോടതി അംഗീകരിച്ചിരുന്നത്. ഈ വർഷം കേരളാ മെറിറ്റ് ലിസ്റ്റ് ഇല്ല. നീറ്റിൽനിന്നും മെറിറ്റിന്മേലുള്ള മഴുവൻ സീറ്റിലേയ്ക്കും അലോട്ട്മെന്റ് നടത്തണം. അതിൽ മെറിറ്റ്-മാനേജ്മെന്റ് എന്ന് വേർതിരിക്കാൻ കഴിയില്ല. കഴിഞ്ഞ വർഷം കേരള മെറിറ്റിൽനിന്നും എടുത്തവരെ മെറിറ്റ് സീറ്റായും നീറ്റിൽ നിന്നും എടുക്കുന്ന കുട്ടികളെ മാനേജ്മെന്റ് സീറ്റായിട്ടുമാണ് വേർതിരിച്ചത്. ഈ വർഷം ഒരേ മെറിറ്റ് ലിസ്റ്റിൽനിന്നും എടുത്ത വിദ്യാർത്ഥികൾക്ക് രണ്ടുതരം ഫീസ് ഈടാക്കാൻ കഴിയില്ല. ആയതിനാൽ ഏകീകൃത ഫീസ് നിശ്ചയിക്കുകമാത്രമേ നിർവ്വാഹമുള്ളൂ. മാനേജ്മെന്റ് സ്ഥാപനങ്ങളിലെ പ്രവേശന നടപടികൾ നിശ്ചയിക്കാൻ ഗവൺമെന്റ് ഒരു ഓർഡിനൻസ് പുറപ്പെടുവിച്ചിട്ടുണ്ട്. അതിലെ 17-ാം ക്ലോസ് പ്രകാരം മാനേജ്മെന്റുമായി ചർച്ച നടത്താനുള്ള സാധ്യതയുമുണ്ട്. എന്നാൽ ഫീ റഗുലേറ്ററി കമ്മിറ്റി നിശ്ചയിക്കുന്ന ഫീസ് ഈടാക്കുന്നതാണ് ഏറ്റവും ശരിയായ രീതിയെന്നാണ് ഗവൺമെന്റ് കണക്കാക്കിയിട്ടുള്ളത്. മെഡിക്കൽ കോളേജുകളോടും സ്വാശ്രയ മെഡിക്കൽ കോളേജുകളോടും അവരുടെ ഓഡിറ്റ് റിപ്പോർട്ട് ഹാജരാക്കുവാൻ ഫീ

റഗുലേറ്ററി കമ്മിറ്റി ആവശ്യപ്പെടുകയും ഫീ റഗുലേറ്ററി കമ്മിറ്റി അതെല്ലാം വച്ച് കാൽക്കലേറ്റ് ചെയ്ത ഒരു ഫീസ് നിശ്ചയിക്കുകയും ചെയ്തിട്ടുണ്ട്. ഒന്നാം ഘട്ടത്തിൽ സർക്കാർ പി.ജി. മെഡിക്കൽ സീറ്റുകളുടെ കാര്യത്തിലാണ് ചർച്ച നടത്തിയത്. ക്രിസ്ത്യൻ മാനേജ്മെന്റുമായി നടത്തിയ ചർച്ചയിൽ ഫീ റഗുലേറ്ററി കമ്മിറ്റി നിശ്ചയിച്ച ഏകീകൃത ഫീസ് അംഗീകരിക്കുവാൻ അവർ തയ്യാറാവുകയുണ്ടായി. മറ്റ് മാനേജ്മെന്റുകളുമായി ചർച്ച നടത്തിയെങ്കിലും ഫീ റഗുലേറ്ററി കമ്മിറ്റി നിശ്ചയിച്ച ഫീസ് അംഗീകരിക്കുവാൻ ആ മാനേജ്മെന്റുകൾ തയ്യാറായിട്ടില്ല. അവർ വർദ്ധിച്ച ഫീസാണ് ആവശ്യപ്പെട്ടത്. എന്നാൽ ക്രിസ്ത്യൻ മാനേജ്മെന്റുമായി നടത്തിയ ചർച്ചയിൽ ഫീ റഗുലേറ്ററി കമ്മിറ്റി നിശ്ചയിച്ച ഫീസ് അംഗീകരിക്കാൻ തയ്യാറായ മുറയ്ക്ക് ആ ഫീസാണ് ഇപ്പോൾ നിശ്ചയിച്ചിട്ടുള്ളത്. ക്രിസ്ത്യൻ മാനേജ്മെന്റുമായിട്ടാണ് ധാരണയുണ്ടാക്കിയിട്ടുള്ളത്. അതനുസരിച്ചാണ് സർക്കാർ ഫീസ് നിശ്ചയിച്ചത്. സർക്കാരിന്റെ ഭാഗത്തുനിന്നും എന്തെങ്കിലും വലിയ വർദ്ധനവ് ഫീസ് നിശ്ചയിക്കുന്ന കാര്യത്തിൽ വരുത്തിയിട്ടില്ല. നിയമപരമായി ഏറ്റവും സാധ്യതയുള്ള കാര്യമാണ് സർക്കാർ ഇപ്പോൾ അംഗീകരിച്ചിട്ടുള്ളത്. മെറിറ്റ് മാനേജ്മെന്റ് സീറ്റുകൾ കഴിഞ്ഞപ്രാവശ്യം ഉണ്ടായിരുന്നതും മറ്റുരീതിയിലുള്ള ചെലവുകളുമെല്ലാം കണക്കാക്കി ഫീ റഗുലേറ്ററി കമ്മിറ്റി ഇത്തവണ പതിനാല് ലക്ഷം രൂപയാണ് പി.

ജി. സീറ്റിന് നിശ്ചയിച്ചത്. സ്റ്റൈപ്പന്റില്ലാത്ത വർദ്ധനയെല്ലാം പരിഗണിച്ചാണ് ഈ ഫീസ് ഫീ റഗുലേറ്ററി കമ്മിറ്റി നിശ്ചയിച്ചിട്ടുള്ളതെന്നാണ് മനസ്സിലാക്കാൻ കഴിഞ്ഞത്. അതുപോലെ നോൺ ക്ലിനിക്കൽ വിഭാഗത്തിന് എട്ടുലക്ഷത്തി അൻപതിനായിരം രൂപയായാണ് ഫീസ് നിശ്ചയിച്ചിട്ടുള്ളത്. ഇതെല്ലാം സർക്കാർ ആയിട്ട് വർദ്ധിപ്പിച്ചതല്ല. ഫീ റഗുലേറ്ററി കമ്മിറ്റിയുടെ കാൽക്കുലേഷന്റെ ഭാഗമായി നിശ്ചയിച്ച ഫീസാണ്.

മി. സ്പീക്കർ: അംഗങ്ങൾക്ക് കുറച്ചുനേരം ഇരിക്കുമ്പോൾ അങ്ങോട്ടുമിങ്ങോട്ടും നടക്കണമെന്നൊക്കെ തോന്നും. പക്ഷെ അതിനായി പുറത്തേയ്ക്ക് പോകുന്നതാണ് നല്ലത്. സഭയിൽ ഇങ്ങനെ ചുറ്റി നടക്കുന്നത് ശരിയല്ല.

ശ്രീ. വി. ടി. ബൽറാം : സർ, ശ്രീ. പിണറായി വിജയൻ സർക്കാരിന്റെ സ്വാശ്രയ കൊള്ളയുടെ സീസൺ-2 ആരംഭിച്ചിരിക്കുകയാണ്. ഈ ഗവൺമെന്റ് അധികാരത്തിൽ വന്നിട്ട് ഒരു വർഷം തികയുവാൻ ഏതാനും ദിവസങ്ങളാണ് ബാക്കിയുള്ളത്. ഒരു വർഷം മാത്രം അധികാരത്തിലിരിക്കുന്ന ഈ ഗവൺമെന്റ് വലിയ രീതിയിലുള്ള ഫീസ് വർദ്ധനവ് രണ്ടാമത്തെ തവണയും വിദ്യാർത്ഥികൾക്കുമേൽ, ഈ നാട്ടിലെ പാവപ്പെട്ട രക്ഷിതാക്കളുടെമേൽ അടിച്ചേൽപ്പിക്കുന്നതിന്റെ തുടക്കമാണ് ഇവിടെ കാണാൻ സാധിച്ചത്. ഒരു വർഷം

മുൻ നമ്മൾ ഒരുപാട് ചർച്ച ചെയ്തതാണ്. എം.ബി.ബി.എസ്. സീറ്റിന്റെ ഫീസ് വലിയ രീതിയിൽ വർദ്ധിപ്പിച്ച് സ്വാശ്രയ മുതലാളിമാർക്ക് കൊള്ളലാഭമുണ്ടാക്കി കൊടുക്കാനുള്ള ഒരു സാഹചര്യം ഈ ഗവൺമെന്റ് സൃഷ്ടിച്ചു. നമുക്ക് ഓർമ്മയുണ്ട്, യു.ഡി.എഫ്. ഗവൺമെന്റ് നാലുവർഷം ഭരിച്ചപ്പോൾ ആ നാലുവർഷത്തിലും കൂടി ആകെ വർദ്ധിപ്പിച്ചത് 47,000 രൂപയായിരുന്നു. എന്നാൽ ഈ ഗവൺമെന്റ് അധികാരത്തിൽ വന്ന് ആദ്യത്തെ നൂറ് ദിവസത്തിനകംതന്നെ 65000 രൂപ ഫീസ് മെറിറ്റ് സീറ്റിൽ അടിച്ചെൽപ്പിച്ചുകൊണ്ടാണ് ഈ ഗവൺമെന്റ് പ്രവർത്തനംതന്നെ ആരംഭിച്ചത്. രണ്ടരലക്ഷം രൂപയായിരുന്നു എം.ബി.ബി.എസ്. സീറ്റിന്റെ ഫീസ്. അതുമായി ബന്ധപ്പെട്ട് നിരവധി പ്രതിഷേധങ്ങളും സമരങ്ങളുമുണ്ടായി. പൊതുജനാഭിപ്രായത്തെക്കൂടി മാനിച്ചുകൊണ്ട് ഒരു ഘട്ടത്തിൽ സ്വാശ്രയ മാനേജ്മെന്റ് മുതലാളിമാർതന്നെ തങ്ങൾക്ക് ഇത്ര അമിതമായ ഫീസിന്റെ ആവശ്യമില്ല, ഫീസ് കുറയ്ക്കാൻ ഞങ്ങൾ തയ്യാറാണ്, ഒരു ഇരുപത്തിയയ്യായിരം രൂപ കുറച്ചുകിട്ടിയാലും മതി, രണ്ടേകാൽ ലക്ഷം രൂപ മതിയെന്ന് പറയുന്ന ഒരു ഘട്ടത്തിലേയ്ക്ക് വന്നിട്ടും കേരളത്തിന്റെ മുഖ്യമന്ത്രിയുടെ പിടിവാശിയായിരുന്നു രണ്ടരലക്ഷം രൂപതന്നെ വേണമെന്നുള്ളത്. ഈ ഗവൺമെന്റിന്റെ സമീപനം അന്ന് ഈ നാട്ടിലെ ജനങ്ങൾ തിരിച്ചറിഞ്ഞതാണ്. അതിന്റെ തുടർച്ചയായിട്ടാണ് ഇപ്പോൾ

ഈ ഗവൺമെന്റിന്റെ രണ്ടാം ഘട്ടത്തിൽ പി. ജി. കോഴ്സിന്റെ ഫീസ് വലിയ രീതിയിലുള്ള വർദ്ധനവിലേയ്ക്ക് പോകുന്ന സാഹചര്യമുണ്ടാകുന്നത്. ബഹുമാന്യരായ ആരോഗ്യ വകുപ്പുമന്ത്രി ഇവിടെ പറഞ്ഞത് ഇത് കമ്മീഷന്റെ തീരുമാനപ്രകാരമാണെന്നാണ്. ഞങ്ങളാരും അതിനെ എതിർക്കുന്നില്ല. കമ്മീഷന്റെ തീരുമാനപ്രകാരം തന്നെയാണ്. പക്ഷേ ആരാണ് ഈ കമ്മീഷൻ? ഈ ഗവൺമെന്റുമായി എല്ലാ അർത്ഥത്തിലും യോജിച്ചുപോകുന്ന ഒരു കമ്മീഷനെയാണ് നിയമിച്ചിട്ടുള്ളത്. ഗവൺമെന്റിന്റെ അഭിപ്രായമാണ് കമ്മീഷന്റെ അഭിപ്രായമായി പുറത്തുവന്നിട്ടുള്ളത്. അതിന്റെ ഉത്തരവാദിത്വത്തിൽനിന്നും ഗവൺമെന്റിന് എങ്ങനെയാണ് ഒഴിഞ്ഞുമാറാൻ കഴിയുന്നത്? സ്വാശ്രയ വിഷയം ഈ രാജ്യത്ത് ഉയർന്നുവന്നതിനുശേഷം ആദ്യമായിട്ടാണ് സർക്കാരിന്റെ കരങ്ങൾ ശക്തിപ്പെടുന്ന ഒരു അന്തരീക്ഷം രൂപപ്പെട്ടുവന്നത്. സർക്കാരിന്റെ പിടിപ്പുകൊണ്ടല്ല. കോടതിയുടെ ഇടപെടലിന്റെ ഭാഗമായി കേന്ദ്ര സർക്കാരിന്റെ ആരോഗ്യ വകുപ്പിന്റെ ഇടപെടലിന്റെ ഭാഗമായി സ്വാശ്രയ പ്രവേശനത്തിൽ ഒരു കൃത്യത വന്നിട്ടുള്ളത് ഇതിന്റെ ചരിത്രത്തിൽ ആദ്യമായിട്ടാണ്. 2000 മുതൽ ഇതുമായി ബന്ധപ്പെട്ട വിഷയം നമ്മൾ ചർച്ച ചെയ്യുകയാണ്. പക്ഷേ ഓരോ ഘട്ടത്തിലും ബഹുമാനപ്പെട്ട സുപ്രീം കോടതിയുടെ വിധികളൊക്കെ മുൻകാലങ്ങളിൽ വന്നിട്ടുള്ളത് സ്വാശ്രയ

മുതലാളിമാർക്ക് അനുകൂലമായിട്ടായിരുന്നു. നിയമസഭ ഐക്യകണ്ഠ്യന സ്വാശ്രയനിയമം പാസ്സാക്കി. അതുപോലും സുപ്രീം കോടതി തള്ളിക്കളഞ്ഞ് മാനേജ്മെന്റുകളെ ശക്തിപ്പെടുത്തുന്ന സമീപനമായിരുന്നു മുൻകാലങ്ങളിൽ സ്വീകരിച്ചത്. പക്ഷേ ഇപ്പോൾ അവരുടെ കൈകൾ ബന്ധിക്കാനുള്ള ഒരവസരമാണ്. കാരണം പൂർണ്ണമായും മെറിറ്റിസമാനത്തിൽ മാത്രമേ പ്രവേശനം നടത്തുവാൻ സാധിക്കൂ. ദേശീയ തലത്തിലെ NEET-ന്റെ അടിസ്ഥാനത്തിൽ മാത്രമേ പ്രവേശനം നടത്തുവാൻ സാധിക്കൂ. ഈ വർഷം കൗസിലിംഗും ഗവൺമെന്റിന്റെ നേതൃത്വത്തിൽ നടത്തണം, പേയ്മെന്റ് സീറ്റ് അല്ലെങ്കിൽ മാനേജ്മെന്റ് സീറ്റ് ആ നിലയിലുള്ള പ്രവേശനങ്ങൾക്കുപോലും മാനേജ്മെന്റുകൾക്ക് അധികാരമില്ല. അതുപോലും സർക്കാരാണ് നടത്തേണ്ടതെന്ന് പറയുന്ന ഒരവസ്ഥ രൂപപ്പെടുവരുന്ന സാഹചര്യത്തിൽ, ഈ അവസ്ഥയിലുമാണ് മാനേജ്മെന്റുകളെ സഹായിക്കാൻ ഗവൺമെന്റ് മുന്നോട്ടുപോകുന്നത്. ഒരുരൂപ കൂട്ടി കൊടുത്തില്ലെങ്കിൽപ്പോലും മാനേജ്മെന്റുകളെ വരച്ചവരയിൽ നിർത്താനുള്ള ഒരവസരം കൈയിൽ വന്നിട്ടുപോലും ഈ നിലയിൽ ഇവർ മാനേജ്മെന്റുകളെ സഹായിക്കുകയാണെന്ന് പറഞ്ഞാൽ ആരോടാണ് ഈ ഗവൺമെന്റിന്റെ പ്രതിബദ്ധത. നിസാരമായ ഫീസ് വർദ്ധനവ് മാത്രമേ ഉള്ളൂവെന്ന് ഇവിടെ പറഞ്ഞു. അങ്ങനെയാണോ? മെറിറ്റ് സീറ്റിൽ

പി. ജി. ക്ലിനിക്കൽ കോഴ്സുകൾക്ക് വെറും ആറര ലക്ഷം രൂപ ആയിരുന്ന ഫീസ് പതിനാല് ലക്ഷം രൂപയായിട്ടാണ് വർദ്ധിപ്പിച്ചത്. ഇരട്ടിയിലധികം, നൂറ്റിപതിനഞ്ച് ശതമാനം വർദ്ധനവ് കേരളത്തിന്റെ ചരിത്രത്തിൽ ഇന്നേവരെ ഉണ്ടായിട്ടുണ്ടോ?

ഇരട്ടിയിലധികം ശതമാനം ഫീസ് വർദ്ധിപ്പിച്ചിരിക്കുന്നു. നോൺ ക്ലിനിക്കൽ പി.

ജി. ഡിഗ്രി കോഴ്സുകൾക്ക് വെറും 2.6 ലക്ഷം രൂപയായിരുന്നത് എട്ടരലക്ഷം

രൂപയായിട്ട്, മൂന്നിരട്ടിയിലധികമായി വർദ്ധിപ്പിച്ചിരിക്കുകയാണ്. പി.ജി. ഡിപ്ലോമ

കോഴ്സിന് 10.50 ലക്ഷം രൂപയും സൂപ്പർ സ്പെഷ്യാലിറ്റി ആണെങ്കിൽ 18.50 ലക്ഷം

രൂപയുമാണ് ഫീസ്. ഇത് വാർഷിക ഫീസാണ്. ഒരു വർഷം പൂർത്തീകരിക്കുമ്പോൾ

42 ലക്ഷം രൂപയാണ് പി.ജി. കോഴ്സിനുവേണ്ടി ആ കുട്ടി ചെലവഴിക്കേണ്ടി വരുന്നത്.

വിദ്യാഭ്യാസ വായ്പ എടുത്താൽ എത്ര തുക അടയ്ക്കേണ്ടി വരും. ഡോക്ടർമാരായി

പുറത്തിറങ്ങിയാൽ സർക്കാർ സർവ്വീസിൽനിന്ന് ഇവർക്ക് കിട്ടുന്ന ശമ്പളം 50,000-

വും 80,000-വും രൂപയാണ്. വിദ്യാഭ്യാസ ലോണെടുത്താൽ ആ ലോൺ അടയ്ക്കാൻ

പോലും ഈ പണം തികയില്ല. നമ്മുടെ ഡോക്ടർമാരുടെ സാമൂഹിക പ്രതിബദ്ധത

പൂർണ്ണമായി ഇല്ലാതാക്കാനാണോ ഈ സർക്കാർ ആഗ്രഹിക്കുന്നത്; അവരെ

അറവുകാർ ആക്കാനാണോ ഈ സർക്കാർ ആഗ്രഹിക്കുന്നത്; ആ നിലയിൽ നമ്മുടെ

ആരോഗ്യ രംഗത്തെ ഗുരുതരമായി ബാധിക്കുന്ന ഒരു അവസ്ഥയിലേയ്ക്ക് കാര്യങ്ങൾ



മാറുകയാണ്.

സ്റ്റൈപ്പൻഡ് വർദ്ധിപ്പിച്ചതുകൊണ്ടാണ് ഫീസ് വർദ്ധിപ്പിച്ചത് എന്നാണ് സർക്കാർ പറയുന്നത്. അതെന്ന് ന്യായമാണ്; സ്റ്റൈപ്പൻഡ് എന്നത് ആ കുട്ടിയുടെ അവകാശമാണ്. അവർ എടുക്കുന്ന തൊഴിലിന്റെ പ്രതിഫലമാണ്. ഒരു പി.ജി. വിദ്യാർത്ഥി ആശുപത്രിയുടെ നട്ടെല്ലാണ്. അവർ ഒരു വിദ്യാർത്ഥി മാത്രമല്ല. അവർ തന്നെയാണ് ഡോക്ടർമാരും, ഒരു ഘട്ടത്തിൽ അധ്യാപകരും. ഏതാണ്ട് 24 മണിക്കൂറുള്ള കഠിനാധ്വാനത്തിന്റെ വിലയായിട്ടാണ് അവർക്ക് സ്റ്റൈപ്പൻഡ് കൊടുക്കുന്നത്. ആ സ്റ്റൈപ്പൻഡ് കൂട്ടി എന്നതിന്റെ പേരിൽ ഫീസ് കൂട്ടുന്ന ന്യായം ഒരു കമ്മ്യൂണിസ്റ്റ് സർക്കാരിന് ചേർന്നതാണോ; നിങ്ങൾ കാരൽ മാക്സിന്റെ മിച്ചമൂല്യ സിദ്ധാന്തത്തിലൊക്കെ വിശ്വസിക്കുന്നവരല്ലേ. കുട്ടികളുടെ ഈ അധ്വാന ഭാരത്തെയും അതിന്റെ മൂല്യത്തെയും നിങ്ങൾ മാനേജ്മെന്റുകൾക്ക് ട്രാൻസ്ഫർ ചെയ്യാൻ പോവുകയാണോ; എന്ത് കമ്മ്യൂണിസമാണ് നിങ്ങൾക്ക് പറയാനുള്ളത്; സർക്കാരിന്റെ ഫീസ് വർദ്ധനയെ ഏത് നിലയിലാണ് ന്യായീകരിക്കാൻ പറ്റുക. യു.ഡി.എഫ്. സർക്കാരിന്റെ കാലത്ത് ഞങ്ങൾ പൊതുവിദ്യാഭ്യാസത്തെയും പൊതുജനാരോഗ്യ സംവിധാനത്തെയും ശക്തിപ്പെടുത്തിക്കൊണ്ടാണ് മാനേജ്മെന്റുകൾക്ക് തടയിട്ടത്. നിങ്ങളെപ്പോലെ വാചകമടിയായിരുന്നില്ല.

പ്രായോഗിക തലത്തിൽ ഞങ്ങൾ ഇടപെട്ടു. കഴിഞ്ഞ യു.ഡി.എഫ്. സർക്കാർ വരുമ്പോൾ വെറും 1,050 സീറ്റല്ലെ ഗവൺമെന്റ് മെഡിക്കൽ കോളേജുകളിൽ ഉണ്ടായിരുന്നള്ളൂ. ഞങ്ങൾ അധികാരം ഒഴിയുമ്പോൾ 5 വർഷംകൊണ്ട് അത് 1,350 ആക്കി വർദ്ധിപ്പിച്ചു. നാല് പുതിയ മെഡിക്കൽ കോളേജുകളാണ് ഞങ്ങൾ കൊണ്ടുവന്നത്. അത് സഹകരണ മേഖലയിലും സ്വാശ്രയ മേഖലയിലുമല്ല, ഗവൺമെന്റ് മേഖലയിലാണ്. എറണാകുളം, മഞ്ചേരി, പാലക്കാട്, ഇടുക്കി എന്നിവിടങ്ങളിൽ ഞങ്ങൾ പുതിയ മെഡിക്കൽ കോളേജുകൾ കൊണ്ടുവന്നു. 100 സീറ്റുള്ള പാലക്കാട് മെഡിക്കൽ കോളേജിൽ 70 സീറ്റ് പട്ടികജാതി/ പട്ടികവർഗ്ഗ വിഭാഗക്കാർക്കായി നീക്കിവെച്ച് സാമൂഹ്യ വിപ്ലവം സൃഷ്ടിക്കാൻ സാധിച്ചു. അയ്യങ്കാളിയുടെ സ്വപ്നം സാക്ഷാത്കരിക്കുന്ന പ്രവർത്തനം കഴിഞ്ഞ യു.ഡി.എഫ്. സർക്കാരിന്റെ ഭാഗത്തുനിന്നും ഉണ്ടായി. നിങ്ങൾ വന്നിട്ട് എന്താണ് ചെയ്തത്; ഇടുക്കിയിലെ 50 സീറ്റ് നിങ്ങൾ ഇല്ലാതാക്കി. തിരുവനന്തപുരത്ത് ഒരു ഷെഡിലാണ് ആ മെഡിക്കൽ കോളേജ് പ്രവർത്തിക്കുന്നതെന്ന് മെഡിക്കൽ കൗൺസിൽ ഓഫ് ഇൻഡ്യയ്ക്ക് നിങ്ങൾ റിപ്പോർട്ട് കൊടുത്തില്ലേ; എന്താണ് യഥാർത്ഥത്തിൽ അവസ്ഥ. 1,38,000 സ്കൂൾ ഫീറ്റ് സ്ഥലത്ത് അവിടെ കെട്ടിടമുണ്ടാക്കാൻ കഴിഞ്ഞ യു.ഡി.എഫ്. സർക്കാരിന്റെ കാലത്ത് സാധിച്ചു. അത് കേന്ദ്ര സർക്കാരും മെഡിക്കൽ

കൗൺസിൽ ഓഫ് ഇൻഡ്യയും അംഗീകരിച്ചു. 100 സീറ്റ് നമുക്ക് തരാമെന്ന് പറഞ്ഞു. അത് നിങ്ങൾ ഇല്ലാതാക്കുകയാണ്. പാരിപ്പള്ളി മെഡിക്കൽ കോളേജ് സംബന്ധിച്ച് അവിടത്തെ എം.പി. ശ്രീ. എൻ. കെ. പ്രേമചന്ദ്രന്റെകൂടി ഇടപെടലിന്റെ ഭാഗമായി ഇപ്പോൾ കേന്ദ്ര സർക്കാർ അംഗീകരിക്കുന്ന അവസ്ഥയിലേയ്ക്ക് വന്നിട്ടുണ്ട്. സംസ്ഥാന സർക്കാരിന് വല്ല രോളുമുണ്ടോ, ഏതെങ്കിലും തരത്തിൽ ഇടപെട്ടിട്ടുണ്ടോ; ഇങ്ങനെ എന്നും സ്വാശ്രയ മുതലാളിമാരെ സഹായിക്കുന്ന സമീപനമാണ് നിങ്ങൾ സ്വീകരിക്കുന്നത് എന്നാണ് നമുക്ക് കാണാൻ സാധിക്കുന്നത്.

കഴിഞ്ഞ സർക്കാരിന്റെ കാലത്ത് സമരം നടത്തിയിരുന്ന അവസരത്തിലൊക്കെ ഞങ്ങളെ ആക്ഷേപിച്ചിരുന്ന ആളുകളുണ്ട്. അപ്പുറത്തിരുന്ന ഡി.വൈ.എഫ്.ഐ.-യുടേയും എസ്.എഫ്.ഐ.-യുടേയുമൊക്കെ പഴയ നേതാക്കന്മാർക്ക് ഞങ്ങളെയും ഞങ്ങളുടെ സമരത്തെയുമൊക്കെ പൂച്ഛമാണ്. ഇവിടെ യുവജന സംഘടനാ നേതാക്കന്മാർ പുറത്ത് നിരാഹാര സമരം നടത്തി. അഞ്ചു ദിവസം കഴിഞ്ഞപ്പോൾ ആ സമരം അവസാനിപ്പിക്കേണ്ടിവന്ന സാഹചര്യത്തിൽ എന്റെ സഹപ്രവർത്തകരായ രണ്ട് എം.എൽ.എ.-മാർ, ശ്രീ. ഷാഫി പറമ്പിലും ശ്രീ. ഹൈബി ഈഡനും ഈ നിയമസഭാ ഹാളിന് പുറത്ത് നിരാഹാരം കിടന്നു. അവർ അഞ്ചാറ് ദിവസം നിരാഹാരം അനുഷ്ഠിച്ചതിന് ശേഷം മൂന്നണിയുടെ

തീരുമാനപ്രകാരം ഞാനും ശ്രീ. റോജി എം. ജോണും ഒരു ദിവസം ഉച്ചയ്ക്ക് നിരാഹാരം തുടങ്ങി. പിറ്റേദിവസം ദിവസം വൈകുന്നേരം വരെ നിരാഹാരം തുടർന്നു. പിന്നീട് മൂന്നണിയുടെ തീരുമാനപ്രകാരം ആ സമരം അവസാനിപ്പിച്ചു. കാരണം ഈ സർക്കാരിനോട് പറഞ്ഞിട്ട് കാര്യമില്ല. നിയമസഭ അവസാനിപ്പിക്കുകയാണ്. നിയമസഭാ സമ്മേളനം വെട്ടിച്ചുരുക്കുകയാണ്. അങ്ങനെ ആ സമരം മൂന്നണിയുടെ തീരുമാനപ്രകാരം അവസാനിപ്പിച്ചപ്പോൾ അതിന്റെ പേരിൽ ഞങ്ങളെയൊക്കെ ആക്ഷേപിക്കുകയായിരുന്നു. ഞങ്ങൾ ഒരു ബ്രെക്ക്ഫാസ്റ്റ് മാത്രം ഉപേക്ഷിച്ച് സമരം നടത്തിയവരാണെന്ന് പറയുകയായിരുന്നു. ആക്ഷേപിക്കാൻ മാത്രമേ നിങ്ങൾക്ക് സാധിക്കുകയുള്ളൂ. പ്രതികരണത്തിന്റെ ഒരു നേർത്ത ശബ്ദം പോലും പുറപ്പെടുവിക്കാൻ നിങ്ങൾക്ക് സാധിക്കുന്നില്ല. നിങ്ങൾ വലിയ സമര നേതാക്കന്മാരായി ഭാവിക്കുകയാണ്. നിങ്ങൾ ഇന്നലെകളിൽ തെരുവുകളിൽ ചോരപ്പഴ ഒഴുക്കിയെന്നും ഒരുപാട് ത്യാഗങ്ങൾ സഹിച്ചുവെന്നും പറയുന്നു. നിങ്ങൾ അന്ന് ഉന്നയിച്ച മൂദ്രാവാക്യത്തോട് തരിമ്പെങ്കിലും ആത്മാർത്ഥതയുണ്ടെങ്കിൽ, നിങ്ങളുടെ തന്നെ ഭൂതകാലത്തെക്കുറിച്ച് നിങ്ങൾക്ക് എന്തെങ്കിലും തരത്തിലുള്ള ഒരു പുനർ വിചിന്തനമുണ്ടെങ്കിൽ ഈ അവസരത്തിൽ ഈ കൊടിയ സ്വാശ്രയ കൊള്ളയ്ക്കെതിരെ പ്രതികരിക്കാൻ തയ്യാറാകണം. അതല്ലായെങ്കിൽ നിങ്ങൾ

ഇന്നലെകളിൽ നടത്തിയ സമരങ്ങളൊക്കെ നിങ്ങളിൽ ചിലർക്ക് എം.എൽ.എ.-  
 മാരാകാനും എം.പി.-മാർ ആകാനുമുള്ള കരിയർ ഓറിയന്റഡായ സമരങ്ങളാണെന്ന്  
 കേരളത്തിലെ ചരിത്രം വിലയിരുത്തും. ഫോട്ടോ ഓപ്പർചൂണിറ്റിക്കുവേണ്ടിയുള്ള  
 സമരങ്ങളല്ല നിങ്ങൾ ഇന്നലെകളിൽ തെരുവുകളിൽ നടത്തിയതെങ്കിൽ ആ  
 ആത്മാർത്ഥത തെളിയിക്കാനുള്ള അവസരമാണ് ഈ സർക്കാർ നിങ്ങൾക്ക്  
 മുൻപിൽ സൃഷ്ടിച്ചു വെച്ചിരിക്കുന്നത്. ഒന്ന് പ്രതികരിക്കാൻ തയ്യാറുണ്ടോ; കേരളത്തിന്റെ  
 ചരിത്രത്തിൽ ഏറ്റവും വലിയ ഫീസ് വർദ്ധനവാണ് നടത്തിയത്. ഇരട്ടിയും  
 മൂന്നിരട്ടിയും ഒക്കെയായി ഈ സർക്കാർ ഫീസ് വർദ്ധിപ്പിക്കുമ്പോൾ അതിനെതിരെ  
 നിങ്ങൾക്ക് പ്രതികരിക്കാൻ സാധിക്കുന്നില്ലെങ്കിൽ നിങ്ങളുടെതന്നെ ചരിത്രത്തെ  
 നിങ്ങൾ റദ്ദുചെയ്യുകയാണ്. നിങ്ങളുടെ തന്നെ ഭൂതകാലത്തെ നോക്കി നിങ്ങൾ  
 പല്ലിളിക്കുകയാണ്. നിങ്ങളുടെ രക്തസാക്ഷികൾ, കൂത്തുപറമ്പിൽ റോഷനും  
 ഷിബുലാലും മധുവും ബാബുവും രാജീവനും ജീവിച്ചിരിക്കുന്ന ശയ്യാവലംബിയായ ശ്രീ.  
 പുഷ്പനും അടക്കമുള്ള രക്തസാക്ഷികളുടെ സ്മരണകളോട് നിങ്ങൾ കാണിക്കുന്ന  
 അവഹേളനമാണ് ഈ സർക്കാരിന്റെ ഭാഗത്തുനിന്നും ഉണ്ടായിക്കൊണ്ടിരിക്കുന്നത്.

പരിയാരം മെഡിക്കൽ കോളേജ് ഏറ്റെടുക്കുമെന്ന് പറഞ്ഞു. ആ സ്വാശ്രയ  
 കോളേജിനെ ഏറ്റെടുക്കാൻ നിങ്ങൾക്ക് ഇതുവരെ സാധിച്ചോ; കഴിഞ്ഞ ഫീസ്

വർദ്ധനവിന്റെ സമയത്ത് ഏറ്റവും കൂടുതൽ ലാഭമുണ്ടായത് പരിയാരം മെഡിക്കൽ കോളേജിനാണ്. ഒരു രൂപ അവിടെ കുറയ്ക്കാൻ തയ്യാറായോ; അവിടെ നിങ്ങൾ പറഞ്ഞത്, ഇത് ഒരു വർഷത്തേക്ക് മാത്രമേയുള്ളൂ. അടുത്ത വർഷം ആകുമ്പോഴേക്കും ഈ പ്രശ്നം പരിഹരിക്കും. പരിയാരം മെഡിക്കൽ കോളേജ് പൂർണ്ണ അർത്ഥത്തിലുള്ള ഒരു സർക്കാർ മെഡിക്കൽ കോളേജാകും എന്നാണ് നിങ്ങളുന്ന് പറഞ്ഞത്. അതിന്റെ മാർഗ്ഗത്തിലൂടെ ഒരു മുനോട്ടു പോകാൻ ഒരു വർഷം പിന്നിടുന്ന വേളയിൽ നിങ്ങൾക്ക് കഴിഞ്ഞോ; ഈ വർഷവും നിങ്ങളവിടെ നടത്താൻ പോകുന്നത് സ്വാഭാവിക അഡ്മിഷൻ തന്നെയല്ലേ; നിങ്ങളുടെ പ്രഖ്യാപനങ്ങളും വാഗ്ദാനങ്ങളും വിശ്വസിച്ചു വോട്ട് ചെയ്ത ജനങ്ങൾക്ക് വഞ്ചനയുടെ ആവർത്തനങ്ങളാണ് നിങ്ങൾ സമ്മാനിക്കുന്നത് എന്നാണ് കാണാൻ സാധിക്കുന്നത്.

ഈ സർക്കാർ തെറ്റ് തിരുത്താൻ തയ്യാറാകണമെന്നാണ് എനിക്ക് അഭ്യർത്ഥിക്കുവാനുള്ളത്. ഈ ഗൗരവതരമായിട്ടുള്ള വിഷയം, കേരളത്തിന്റെ ചരിത്രത്തിൽ ഇന്നേവരെ ഉണ്ടായിട്ടുള്ളതിൽവെച്ച് ഏറ്റവും വലിയ ഫീസ് വർദ്ധനവ് അടിച്ചേൽപ്പിച്ച ഈ സാഹചര്യം, ഇത് തുടരാൻ പോവുകയാണ്. ഇവിടെ ബഹുമാനപ്പെട്ട മന്ത്രി പറഞ്ഞു. പി.ജി. കോഴ്സുകൾക്ക് മാത്രമാണ് ഇപ്പോൾ വന്നിട്ടുള്ളത് എന്ന്. ഇതുതന്നെയാണ് ഇനി എം.ബി.ബി.എസ്. കോഴ്സിന്റെ

കാര്യത്തിലും വരാൻ പോകുന്നത്. അതുമായി ബന്ധപ്പെട്ട ചർച്ച തുടങ്ങിക്കഴിഞ്ഞു എന്നാണ് പറയുന്നത്.

മി. സ്പീക്കർ: ശ്രീ. വി. റ്റി. ബൽറാം, പ്ലീസ് കൺക്ലൂഡ്.

ശ്രീ. വി. റ്റി. ബൽറാം: സർ, ബഹുമാനപ്പെട്ട സ്പീക്കർ അസ്വസ്ഥനാകേണ്ട കാര്യമില്ല. ഇത് എല്ലാവർക്കും താൽപര്യമുള്ള വിഷയമാണ്. അങ്ങും ഒരു വിദ്യാർത്ഥി യുവജന നേതാവായി കടന്നുവന്ന ആളാണ്. അങ്ങ് ഡി.വൈ.എഫ്.ഐ.-യുടെ നേതാവാകുമ്പോൾ നടത്തിയ സമരത്തിന്റെ തുടർച്ചയാണ് ഞങ്ങൾ ആവശ്യപ്പെടുന്നത്. അന്ന് അങ്ങ് വിളിച്ച മുദ്രാവാക്യം യാഥാർത്ഥ്യമാക്കാൻ ഇന്ന് ഈ സർക്കാർ തയ്യാറാകണം എന്നാണ് ഞങ്ങൾക്ക് അഭ്യർത്ഥിക്കുവാനുള്ളത്. അങ്ങ് ഞങ്ങളോട് സഹകരിക്കണം.

എം.ബി.ബി.എസ്. സീറ്റിന്റെയും ഫീസിന്റെയും കാര്യത്തിൽ ഇതുതന്നെയാണ് ഇനി വരാൻ പോകുന്നത് എന്നതിന്റെ സൂചനയാണ് ബഹുമാന്യരായ ആരോഗ്യ വകുപ്പുമന്ത്രിയിൽനിന്ന് കിട്ടിക്കൊണ്ടിരിക്കുന്നത്. ഇത് ടെമ്പററിയാണെന്നും പ്രൊവിഷണലാണെന്നും ഇത് വർദ്ധിപ്പിക്കാൻ സാധ്യതയുണ്ടെന്നും ഈ കമ്മീഷന്റെ റിപ്പോർട്ടിൽതന്നെ പറയുന്നുണ്ട്. അങ്ങനെ വർദ്ധിപ്പിച്ചാൽ വരും വർഷങ്ങളിൽ ആ വർദ്ധിപ്പിച്ച ഫീസ് പോലും ഇപ്പോൾ അഡ്മിഷൻ എടുക്കുന്ന കുട്ടികളിൽനിന്ന്

ഈടാക്കേണ്ടി വരും എന്ന് ഈ കമ്മീഷൻ തന്നെ പറയുന്നു. ഏത് നിലയിലാണ് ഈ സർക്കാർ മുന്നോട്ടു പോകുന്നത്. അതുകൊണ്ടുതന്നെ ഈ സാഹചര്യത്തിൽ കേരളത്തിലെ പാവപ്പെട്ട വിദ്യാർത്ഥികൾക്ക് മെഡിക്കൽ ഉപരിപഠനം അസാധ്യമാക്കിത്തീർക്കുന്ന, ഈ രംഗത്തെ സാമൂഹ്യ നീതി പൂർണ്ണമായി അട്ടിമറിക്കുന്ന, ഈ നാട്ടിലെ വരുംകാല ഡോക്ടർമാരെ ജനങ്ങളോട് ഒരു തരത്തിലുമുള്ള പ്രതിബന്ധതയും ഇല്ലാത്തവരാക്കി മാറ്റിത്തീർക്കുന്ന, കഴുത്തറുപ്പൻ സംസ്കാരത്തിലേയ്ക്ക് കേരളത്തിലെ ആരോഗ്യ മേഖലയെ കൊണ്ടുപോകുന്ന ഈ സർക്കാരിന്റെ തലതിരിഞ്ഞ സമീപനം തിരുത്തണം എന്ന് ആവശ്യപ്പെട്ടുകൊണ്ട് ഈ വിഷയം അതീവ ഗൗരവത്തോടുകൂടി സഭ നിർത്തിവെച്ച് ചർച്ച ചെയ്യണമെന്ന് ഞാൻ അഭ്യർത്ഥിക്കുകയാണ്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഏതായാലും ഈ കാര്യത്തിൽ തർക്കിക്കാൻ വേണ്ടിയെങ്കിലും കമ്മ്യൂണിസവും കാരൽ മാക്സിന്റെ മിച്ചമൂല്യവുമൊക്കെ ശ്രീ. വി. റ്റി. ബൽരാമിനെ പോലുള്ള ആളുകൾ സംസാരിക്കുന്നത് കേൾക്കാൻ രസമുണ്ട്. പക്ഷേ കമ്മ്യൂണിസം എന്താണെന്ന് ശ്രീ. വി. റ്റി. ബൽരാമിന് മനസ്സിലായിട്ടില്ല. കമ്മ്യൂണിസത്തിന്റെ കാലത്ത് നിങ്ങളുടെ വിദ്യാഭ്യാസ കച്ചവടമൊന്നും ഉണ്ടാവില്ല. പക്ഷേ ഇവിടെ



ഞങ്ങൾക്ക് കമ്മ്യൂണിസമൊന്നും കൊണ്ടുവരാനുള്ള അന്തരീക്ഷം ഇല്ലല്ലോ. ഫെഡറൽ ഭരണഘടന അനുസരിച്ച് ഭരിക്കപ്പെടുന്ന ഒരു രാജ്യത്തിലെ ഒരു സംസ്ഥാനമാണ് കേരളം. അതിന്റെ എല്ലാ തീരുമാനങ്ങൾക്കും നിയമങ്ങൾക്കും വിധേയമായിട്ടല്ലാതെ ഒരു സംസ്ഥാനത്ത് ഇടതുപക്ഷ ജനാധിപത്യ മുന്നണി അധികാരത്തിൽ വന്നാൽ കമ്മ്യൂണിസമൊന്നും കൊണ്ടു വരാൻ സാധിക്കില്ല. പിന്നെ ഇന്ന് അനുഭവിക്കുന്ന, ഈ സമൂഹത്തിനകത്ത് ജനങ്ങൾക്ക് ഏറ്റവും അനുകൂലമായ തീരുമാനമെടുക്കാൻ കഴിയും. അതാണ് ഇടതുപക്ഷ ജനാധിപത്യ മുന്നണി എപ്പോഴും ചെയ്തുകൊണ്ടിരിക്കുന്നത്. ഇവിടെ സ്വാശ്രയ മാനേജ്മെന്റിനെ കയറ്റി വിട്ടതും ഇത്രയേറെ സ്വാശ്രയ മാനേജ്മെന്റ് സ്ഥാപനങ്ങൾ അനുവദിച്ചതും ഇടതുപക്ഷ ജനാധിപത്യ മുന്നണിയാണോ; ഇടതുപക്ഷ ജനാധിപത്യ മുന്നണി അധികാരത്തിൽ വന്നിട്ട് ഇപ്പോൾ ഒരു വർഷമായി. ഞങ്ങൾ ഒരു സ്വാശ്രയ കോളേജും അനുവദിച്ചിട്ടില്ല. സ്വാശ്രയ മാനേജ്മെന്റിൽ ഒരു സീറ്റ് പോലും അനുവദിക്കേണ്ട എന്ന തീരുമാനമാണ് ഞങ്ങൾ എടുത്തത്. ഈ സ്വാശ്രയ കോളേജുകൾ മുഴുവനും, അതിലെ എല്ലാ സീറ്റും അനുവദിച്ചത് യു.ഡി.എഫ്. സർക്കാർ അധികാരത്തിലിരിക്കുമ്പോഴാണ്, പലപ്പോഴായിട്ട്. നിങ്ങൾക്ക് നിഷേധിക്കാൻ പറ്റുമോ; എന്നിട്ട് ശ്രീ. വി. റ്റി. ബൽറാമൊക്കെ ഇവിടെ വലിയ പ്രസംഗം

നടത്തുകയാണ്. യു.ഡി.എഫ്. സർക്കാരിന്റെ കാലത്ത് എന്താണ് സംഭവിച്ചത്; ഈ സ്വാശ്രയ മാനേജ്മെന്റിനെക്കുറിച്ചും ഇഷ്ടപോലെ ഫീസ് ഈടാക്കാൻ വിട്ടു. എത്ര കോളേജുമായിട്ടാണ് നിങ്ങൾ കരാറുണ്ടാക്കിയത്. നിങ്ങളുടെ ഫിഫ്റ്റി ഫിഫ്റ്റിയൊക്കെ പറഞ്ഞ് ഇപ്പോൾ അഭിമാനിക്കുന്നുണ്ടല്ലോ. ആറ് കോളേജുമായിട്ടാണ് കഴിഞ്ഞ സർക്കാർ കരാർ ഉണ്ടാക്കിയത്. എന്നിട്ട് ബാക്കി മുഴുവൻ കോളേജുകളും 15 ലക്ഷത്തിനും 25 ലക്ഷത്തിനുമിടയിൽ ഫീസാണ് വാങ്ങിയതെന്ന് അറിയാമോ? ഞങ്ങൾ 20 കോളേജുകളുമായി കഴിഞ്ഞതവണ കരാർ ഒപ്പിട്ടു, നടത്തിയ ചർച്ചയുടെ ഫലമായിട്ടു തന്നെയാണ്. 50 ശതമാനം മെരിറ്റും, 50 ശതമാനം മാനേജ്മെന്റും കഴിഞ്ഞതവണ നമുക്ക് അംഗീകരിപ്പിക്കാൻ സാധിച്ചതിന്റെ പശ്ചാത്തലം ഞാൻ ഇവിടെ പറഞ്ഞു. കാര്യങ്ങൾ പഠിച്ചു പറയണം. ബഹുമാനപ്പെട്ട മുഖ്യമന്ത്രി നിങ്ങളെ ചർച്ച നടത്താൻ വേണ്ടി വിളിച്ചല്ലോ. പുതിയ സാഹചര്യത്തിൽ നമ്മൾ എന്തുചെയ്യും? നീറ്റ് പൂർണ്ണമായിട്ടും ബാധകമാക്കുന്നു. കേരള മെരിറ്റിൽ നിന്ന് എടുക്കാൻ നിർവ്വാഹമില്ല. എം.സി.ഐ.-യുടെ 2016-ലെ പുതിയ ആക്ട് വന്നപ്പോൾ ഇന്ത്യയിൽ ഉടനീളം എല്ലാ കോഴ്സുകൾക്കും നീറ്റ് നിർബന്ധമാക്കുന്നു. ഈ സാഹചര്യത്തിൽ നാം എങ്ങനെയാണ് കാര്യങ്ങൾ കൈകാര്യം ചെയ്യുക? ബഹുമാനപ്പെട്ട മുഖ്യമന്ത്രി വിളിച്ചല്ലോ? ബഹുമാനപ്പെട്ട പ്രതിപക്ഷനേതാവ് വന്നോ?

ബഹുമാനപ്പെട്ട കുഞ്ഞാലിക്കുട്ടി സാഹിബ് വന്നോ? ഈ മീറ്റിംഗിന് മാണി സാർ വന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, മുഖ്യമന്ത്രിക്ക് അറിയാവുന്ന കാര്യമാണ്. സാധാരണഗതിയിൽ ആൾപാർട്ടി മീറ്റിംഗ് വിളിക്കുന്നതിനു മുൻപ് പ്രതിപക്ഷവുമായി സംസാരിക്കാറുണ്ട്. അദ്ദേഹം അത് വിട്ടുപോയതാണെന്ന് ഞങ്ങൾ തമ്മിൽ സംസാരിച്ചതാണ്. അന്ന് ശ്രീ. കുഞ്ഞാലിക്കുട്ടി സാഹിബ് നോമിനേഷൻ കൊടുക്കുന്ന ദിവസമാണ് നിങ്ങൾ യോഗം വിളിച്ചത്. ഞങ്ങൾ നേരത്തെ തീരുമാനിച്ചതുപ്രകാരം യു.ഡി.എഫ്. യോഗം കഴിഞ്ഞ് ഞങ്ങൾ എല്ലാപേരും കൂടി നോമിനേഷൻ കൊടുക്കാൻ പോയ ദിവസമാണ്. ഞങ്ങൾ അറിയാതെ എങ്ങനെയാണ് വരുന്നത്. അതുകൊണ്ട് ഞാനും മുഖ്യമന്ത്രിയുമായി അക്കാര്യം സംസാരിച്ചതാണ്. കഴിഞ്ഞ യോഗത്തിൽ ഞങ്ങൾ പങ്കെടുക്കുകയും ചെയ്തു. ഇത്ര പ്രധാനപ്പെട്ട ഒരു മീറ്റിംഗ് നടക്കുമ്പോൾ, ഞങ്ങൾ ഇതിനകത്തുണ്ടോ, ഞങ്ങളെ അറിയിച്ചോ, എന്നു നോക്കേണ്ട ഒരു ഉത്തരവാദിത്തം അങ്ങയ്ക്ക് ഇല്ലേ? അങ്ങ് അറിയിച്ചില്ലേ? മുഖ്യമന്ത്രിക്ക് തിരക്കുണ്ട്, ആ സമയം അങ്ങ് എന്തുകൊണ്ട് അത് അന്വേഷിച്ചില്ല? ശ്രീ. പി. കെ. കുഞ്ഞാലിക്കുട്ടിയുടെ നോമിനേഷൻ കൊടുക്കുന്നദിവസം ഞങ്ങൾക്ക് ആൾപാർട്ടി മീറ്റിംഗിന്

പങ്കെടുക്കാൻ കഴിയുമോ?

ശ്രീമതി കെ. കെ ശൈലജ ടീച്ചർ: സർ, ഞാൻ അങ്ങയുടെ വാക്കിനെ മാനിക്കുന്നു. പക്ഷെ അങ്ങയുടെ അഭിപ്രായം ഞങ്ങളെ അറിയിക്കാം. ഞാൻ പേഴ്സണലായിട്ടുപോലും അങ്ങയോട് സംസാരിച്ചിട്ടുണ്ട്. പുതിയ സാഹചര്യത്തിൽ നമ്മൾ എന്തു സമീപനമാണ് സ്വീകരിക്കുക. ഇനിയും അവസരമുണ്ടല്ലോ, എം.ബി.ബി.എസ്.-ന്റെ ഫീസ് നമുക്ക് ഫിക്സ് ചെയ്യേണ്ടതായിട്ടുണ്ട്, അഡ്മിഷൻ നടത്തേണ്ടതായിട്ടുണ്ട്. നിങ്ങളുടെ അഭിപ്രായത്തെ ഞങ്ങൾ സ്വാഗതം ചെയ്യുകയാണ്. പുതിയ സാഹചര്യത്തിൽ നമ്മൾ എങ്ങനെയാണ് ഈ കാര്യങ്ങൾ...., നിങ്ങൾ അഭിപ്രായം പറയൂ, അത് ചർച്ച ചെയ്യാം. ഇതല്ലാതെ വേറെ എന്താണ് മാർഗ്ഗമെന്ന് നിങ്ങൾ അഭിപ്രായം പറയൂ. ഞങ്ങൾ നിങ്ങളുടെ അഭിപ്രായങ്ങൾ കേൾക്കാൻ തയ്യാറാണ്. ഇവിടെ എന്താണ് ചെയ്തത്, കഴിഞ്ഞ തവണ 1150 മെറിറ്റ് സീറ്റാണ് പുതിയതായി വന്നത്. അതിലാണ് നേരത്തെ പറഞ്ഞതുപോലെ 50 ശതമാനം മെറിറ്റിൽ 20 ശതമാനം കുട്ടികൾക്ക് 25000 രൂപ ഫീസിനും, ബാക്കി 2.5 ലക്ഷം രൂപ ഫീസിനും. സാധാരണ ഇൻക്രീസ് വരുമ്പോൾ രണ്ടു ലക്ഷം രൂപ വരെയാണ് ഈടാക്കാവുന്നത്. അതുകൊണ്ട് ചർച്ചയുടെ ഭാഗമായി 20 കോളേജുകളെക്കൊണ്ട് സൈൻ ചെയ്യിപ്പിക്കുന്നതിന്റെ പരിശ്രമത്തിനിടയിൽ

2.5 ലക്ഷമായി ഫിക്സ് ചെയ്തു. ഇതിൽ ഏറ്റവും പാവപ്പെട്ട 20 ശതമാനത്തിന്റെ ഫീസ്, ഗവൺമെന്റ് ഫീസാണ്, അത് വർദ്ധിപ്പിച്ചിട്ടില്ല. ഏതാണ് 50 ശതമാനം മെരിറ്റ്? നിങ്ങൾ മനസ്സിലാക്കേണ്ട ഒരു കാര്യമുണ്ട്, ഇത് വേർതിരിക്കാൻ വേറെ മാനദണ്ഡമൊന്നുമില്ല. കേരള മെരിറ്റിൽ നിന്നെടുത്ത മുഴുവൻ കുട്ടികളും 50 ശതമാനം മെരിറ്റിലാണ് വരുന്നത്. കേരള മെരിറ്റിൽ ഏറ്റവും നന്നായി പരീക്ഷ എഴുതി, ഫസ്റ്റ് റാങ്ക് കിട്ടിയവരടക്കം ഈ മെരിറ്റിൽ വരും. നാഷണൽ മെരിറ്റിൽ ഏറ്റവും നന്നായി ഒന്നാം റാങ്ക് കിട്ടിയവരും നമ്മുടെ മാനേജ്മെന്റ് സീറ്റുമായി വേർതിരിക്കാൻ വേറെ മാനദണ്ഡമൊന്നുമില്ല, 50:50 ആക്കുമ്പോൾ. ആ കുട്ടികൾക്കാണ് കൂടിയ ഫീസ് ഈടാക്കിയത്. ഇത്തവണ കോടതിയെന്താണ് പറയുന്നത്? ഒരു വിഭാഗം കുട്ടികളിൽനിന്ന് കൂടുതൽ ഫീസ് വാങ്ങി, മറ്റൊരു വിഭാഗം കുട്ടികളെ സഹായിക്കാൻ പാടില്ല. ക്രോസ്സ് സബ്സിഡി പാടില്ല. കോടതി വിധി എടുത്ത് നോക്കണം ശ്രീ. ബൽറാം. ക്രോസ്സ് സബ്സിഡി പാടില്ല എന്നത് നിർബന്ധമാണ്. കഴിഞ്ഞ തവണ കോടതി വ്യക്തമായി നമുക്ക് അംഗീകാരം തന്നത്... കോടതിയുടെ ഈ സുപ്രധാന തീരുമാനം വരുന്നതിനു മുൻപ് ഇവിടെ KEAM മെരിറ്റ് ലിസ്റ്റല്ലെങ്കിലും തയ്യാറാക്കി, മാനേജ്മെന്റുമായി ചർച്ച നടത്തി, 20 കോളേജുകളുമായി കരാർ സൈൻ ചെയ്തു. 50 ശതമാനം കുട്ടികൾക്ക് 25000-ത്തിനും 2.5 ലക്ഷത്തിനും പഠിക്കാനുള്ള

സംവിധാനമുണ്ടാക്കി, ആ എഗ്രിമെന്റ് സൈൻ ചെയ്തു. ഞങ്ങൾ വിശ്വസിച്ചിരുന്നില്ല കോടതി അംഗീകരിക്കുമെന്ന്. കോടതിയിൽ ഞങ്ങൾ വാദിച്ചു. അപ്പോൾ കോടതി പറഞ്ഞത് നിങ്ങൾ എഗ്രിമെന്റ് എക്സിക്യൂട്ട് ചെയ്തു പോയതിനാലും, അതുപോലെ KEAM മെരിറ്റ് പരീക്ഷ നടത്തിയതിനാലും ഇത്തവണത്തേക്ക് അത് അംഗീകരിക്കുന്നു, അടുത്തതവണ എല്ലാ സീറ്റും, മെരിറ്റ് സീറ്റായിട്ട് നീറ്റ് മെരിറ്റിൽ നിന്ന് സെൻട്രലൈസ്ഡ് അലോട്ട്മെന്റായിട്ട് എടുക്കണം എന്നാണ്. ഇവിടെ എവിടെയാണ് വേർതിരിക്കുക, എങ്ങനെ വേർതിരിച്ചാലാണ് ഇത് കോടതിയിൽ നിൽക്കുക? നീറ്റ് മെരിറ്റിൽ നിന്നും മെരിറ്റോറിയസായി എടുക്കുന്ന കുട്ടികളെ മാനേജ്മെന്റേന്നും, മെരിറ്റേന്നും വേർതിരിക്കാനുള്ള സ്വാതന്ത്ര്യം നമുക്കില്ല. കോടതി ക്രോസ്സ് സബ്സിഡി അനുവദിക്കില്ല. അതുകൊണ്ട്, ഈ കാര്യങ്ങൾ എല്ലാം തീരുമാനിച്ചു ഫീ റെഗുലേറ്ററി കമ്മിറ്റി നിശ്ചയിക്കുന്ന ഫീസ് അംഗീകരിക്കുക മാത്രമേ കരണീയമായിട്ടുള്ളൂ. എത്ര തുറന്നു പറഞ്ഞാലും, രാഷ്ട്രീയമായി ആക്രമിക്കണമെന്ന് തോന്നിയിട്ട് അതൊന്നും മനസ്സിലാക്കാതെ ബധിരകർണ്ണത്തിൽ പതിഞ്ഞ്, ഇവിടെ വന്ന് എന്തെങ്കിലും പറയുകയല്ലാതെ... ഇത് പുതിയ സാഹചര്യമാണ് ശ്രീ. ബൽറാം. കഴിഞ്ഞ വർഷം വരെയുള്ള സാഹചര്യമല്ല. കേന്ദ്ര ഗവൺമെന്റ് സഹായിക്കാൻ പുറപ്പെട്ടു എന്ന് പറഞ്ഞുവല്ലോ. ഞങ്ങൾ രണ്ടു കൈയും

നീട്ടി സ്വാഗതം ചെയ്തു. കഴിഞ്ഞ തവണ എല്ലാ കോളേജുകളേയും സെൻട്രലൈസ്ഡ് അലോട്ട്മെന്റിൽ കൊണ്ടുവരാൻ ഞങ്ങൾ ശ്രമിച്ചു. എല്ലാ കോളേജുകളുടേയും അലോട്ട്മെന്റ് ഗവൺമെന്റ് നടത്തും, കൺട്രോളർ ഓഫ് എൻട്രൻസ് എക്സിക്യൂട്ടീവ് നസത്തുമെന്ന് പറഞ്ഞു. മൂന്ന് കോളേജുകൾ ഞങ്ങളെ വഞ്ചിച്ചു പോയി, കൂടെനിന്നില്ല. അവർ കോടതിയിൽ പോയി, കണ്ണൂരും, കരുണയും, കെ.എം.സി.ടി.-യും. കെ.എം.സി.ടി.-ക്ക് ഒരു ന്യായമുണ്ടായിരുന്നു, ഞങ്ങളുടെ കരാറുമായി ഒപ്പിടുന്ന സമയത്ത് അവരുടെ സീറ്റ് അംഗീകരിച്ച് കിട്ടിയിരുന്നില്ലെന്ന്. അതുകൊണ്ട് അവരെ ഞങ്ങൾ അധികം പറയുന്നില്ല. എന്നാൽ കണ്ണൂർ, കരുണ എന്നീ കോളേജുകൾ ഞങ്ങളുമായി കരാർ ഒപ്പിട്ടില്ല. അവർ കോടതിയിൽ പോയി. നമ്മൾ നിശ്ചയിച്ച ഫീസാണോ, 50:50 ആണോ അവർക്ക് കിട്ടിയത്? മുഴുവൻ സീറ്റിലും 10 ലക്ഷം ഈടാക്കാനാണ് ഹൈക്കോടതി വിധിച്ചത്. ഞങ്ങൾ അതിനെതിരെ അപ്പീൽ പോയി, ആ അപ്പീലിൽ തോറ്റു മടങ്ങി വന്നിരിക്കുകയാണ് കണ്ണൂരും, കരുണയും. എന്നിട്ട് അതിൽ പഠിക്കുന്ന കുട്ടികളേയും കൂട്ടി, എല്ലാപേരും വരികയാണ്. ഈ കുട്ടികളെ എന്തുചെയ്യും? ഞങ്ങൾ പറഞ്ഞു, കുട്ടികളെ എന്തു ചെയ്യും? ഈ രണ്ടു കോളേജിലും അലോട്ട്മെന്റ് നിങ്ങൾ നടത്തിക്കൊടുക്കണമെന്ന് കോടതി പറഞ്ഞു. 10 ലക്ഷം ഫീസും പ്രഖ്യാപിച്ചിട്ട് അലോട്ട്മെന്റ് ഗവൺമെന്റ്

നടത്തണമെന്നു പറഞ്ഞു. അലോട്ട്മെന്റ് നടത്താൻ വേണ്ടി പാതിരാത്രി വരെ എൻട്രൻസ് കമ്മീഷണർ അവിടെ കാത്തു നിന്നു. കെ.എം.സി.ടി. വന്നു, അവർ ലിസ്റ്റ് തന്നപ്പോൾ അവർക്ക് അലോട്ട്മെന്റ് നടത്തിക്കൊടുത്തു. കരുണയും വന്നു, അവരുടെ ലിസ്റ്റ് പരിശോധിക്കുമ്പോൾ 30 കുട്ടികളെ മാത്രമേ മെരിറ്റോറിയസായി എടുത്തിട്ടുള്ളൂ, ബാക്കിയൊക്കെ അവർക്ക് തോന്നിയതുപോലെ മെരിറ്റിന്റെ താഴെനിന്നൊക്കെ എടുത്തിരിക്കുകയാണ്. അത് കോടതിയിൽ നിൽക്കില്ല, നമുക്ക് അംഗീകരിക്കാൻ പറ്റുകയില്ല. ഞങ്ങൾ ഇക്കാര്യം കോടതിയിൽ റിപ്പോർട്ട് ചെയ്തു. ആ റിപ്പോർട്ടിന്റെ അടിസ്ഥാനത്തിൽ 30 സീറ്റ് മെരിറ്റോറിയസാണെന്ന് കോടതിയും പ്രഖ്യാപിച്ചു. അഞ്ചരക്കണ്ടി, കണ്ണൂർ മെഡിക്കൽ കോളേജിനെക്കുറിച്ച് ഞങ്ങൾ റിപ്പോർട്ട് കൊടുത്തു. അഞ്ചരക്കണ്ടി മെഡിക്കൽ കോളേജിന്റെ ലിസ്റ്റ് ഹാജരാക്കിയിട്ടില്ല. അവർക്ക് തോന്നിയതുപോലെ പണവും കോഴയും വാങ്ങിയശേഷം തോന്നിയതുപോലെ കുട്ടികളെ അലോട്ട് ചെയ്തിട്ട് ലിസ്റ്റും കൊണ്ട് കോടതിയിൽ പോയി. അവർ വിചാരിച്ചത് കോടതി അതെല്ലാം വിധിച്ചു കൊടുക്കുമെന്നാണ്. ഭാഗ്യത്തിന് കോടതിയിൽ നിന്ന് വിധിയുണ്ടായി, എന്താണ് വിധിയുണ്ടായത്? ഇതൊന്നും അംഗീകരിക്കാൻ പറ്റുകയില്ലെന്ന് കോടതി പറഞ്ഞു. അഞ്ചരക്കണ്ടി കോളേജിനെതിരെ വിധി വന്നു. ആ കുട്ടികൾ മുഴുവൻ



വഴിയാധാരമായി. നല്ല മെരിറ്റിലുള്ള കുട്ടികളും അതിനകത്തുണ്ട്, കാരണം  
 തൊട്ടടുത്ത കോളേജല്ലേ എന്നു വിചാരിച്ച് അഞ്ചരക്കണ്ടിയിൽ ചേർന്നു. വേറെ  
 കോളേജിൽ അലോട്ട്മെന്റ് കിട്ടിയിട്ടും പോകാതെ വീട്ടിനടുത്ത കോളേജ് എന്നു  
 പറഞ്ഞ് നല്ല മാർക്കുള്ള കുട്ടികളും അതിനകത്ത് ഉൾപ്പെടുപോയി. ബാക്കി മെരിറ്റ്  
 ലിസ്റ്റിൽ നിന്നും കോഴവാങ്ങിയെടുത്ത കുട്ടികളും അതിനകത്തുണ്ട്. ആ കുട്ടികൾ  
 എന്റെ മുൻപിൽ വന്ന് കരയുകയാണ്. എന്നിക്ക് ഒന്നും ചെയ്യാൻ പറ്റുകയില്ല,  
 അതെല്ലാം നിങ്ങൾ പണം കൊടുത്തിട്ട് നിശ്ചയിച്ചിട്ട് ചെയ്തതാണല്ലോ, പണം  
 കൊടുത്തതിന് വല്ല രേഖയുമുണ്ടോ, ആരു പറഞ്ഞു അഞ്ചരക്കണ്ടി കോളേജിൽ  
 പോയി ചേരാൻ എന്ന് ഞാൻ പറഞ്ഞു. അതാണ് ഇപ്പോഴത്തെ സ്ഥിതി.  
 ഇതൊന്നും മനസ്സിലാക്കാതെ, ആരാണ് മാനേജ്മെന്റിനെ സഹായിക്കുന്നത്  
 എന്നുള്ളത് വ്യക്തമാക്കാൻ വേണ്ടിയാണ് ഞാൻ പറഞ്ഞത്. കഴിഞ്ഞ വർഷം  
 മാനേജ്മെന്റിനെതിരെ അവസാനം വരെ പൊരുതിയ ഗവൺമെന്റാണ് ഇത്. ഈ  
 വർഷം ഡീംഡ് യൂണിവേഴ്സിറ്റിയായ അമൃതയെക്കൂടി ഞങ്ങൾ സെൻട്രലൈസ്ഡ്  
 അലോട്ട്മെന്റിൽ ഉൾപ്പെടുത്തണമെന്ന് തീരുമാനിച്ചിരിക്കുകയാണ്. എല്ലാം  
 ഗവൺമെന്റിന്റെ മെരിറ്റോറിയസായി അലോട്ട്മെന്റ് നടത്തണമെന്ന്  
 തീരുമാനിച്ചിരിക്കുകയാണ്. യു.ഡി.എഫ്.-നെപ്പോലെ മാനേജ്മെന്റിനെ

സഹായിക്കുന്ന ഒരു തീരുമാനവും എടുത്തിട്ടില്ല. നിങ്ങൾ പറഞ്ഞല്ലോ, ഫീ റെഗുലേറ്ററി കമ്മിറ്റി ഗവൺമെന്റിന്റെ പാവയാണെന്ന്. സുപ്രീം കോടതി ഗൈഡ്‌ലൈൻ അനുസരിച്ച് പ്രവർത്തിക്കുന്ന ജുഡീഷ്യൽ പവറുള്ള ഒരു കമ്മിറ്റിയെ ഏത് ഗവൺമെന്റിനാണ് അതിന്റെ കീഴിൽ നിർത്താൻ പറ്റുക? നിങ്ങളുടെ കാലത്ത് ജെയിംസ് കമ്മിറ്റിയെ നിങ്ങളുടെ ഇംഗിതത്തിനനുസരിച്ച് നിർത്താൻ പറ്റിയിരുന്നോ? അങ്ങനെ നിർത്താൻ പറ്റുകയില്ല. സുപ്രീംകോടതി ഗൈഡ് ലൈൻ അനുസരിച്ചാണ് പ്രവർത്തിക്കുന്നത്. ഫീ റെഗുലേറ്ററി കമ്മിറ്റി ഫീസ് നിശ്ചയിക്കണമെങ്കിൽ വ്യക്തമായിട്ടുള്ള മാനദണ്ഡം ഉണ്ടായിരിക്കണം. ആ മാനദണ്ഡം അനുസരിച്ച് ഞങ്ങൾ പരിശോധിച്ചപ്പോൾ, 2016-ൽ ഈ വർഷം, മെറിറ്റ് സീറ്റിൽ കഴിഞ്ഞവർഷം ക്രിസ്ത്യൻ മാനേജ്മെന്റിന്റെ മെറിറ്റ് സീറ്റിൽ പറഞ്ഞത് ശരിയാണ്, ആറു ലക്ഷത്തി അൻപതിനായിരമാണ് ഫീസ്. മാനേജ്മെന്റിൽ 17 ലക്ഷത്തി അൻപതിനായിരമാണ് ഫീസ്. സ്റ്റൈപ്പന്റിലുള്ള വർദ്ധനവ് നിങ്ങൾ എന്തിനാണ് കണക്കാക്കുന്നത് എന്ന് പറഞ്ഞല്ലോ. ഞങ്ങൾ കണക്കാക്കിയിട്ടില്ല. ഈ തവണ രണ്ടരലക്ഷം രൂപ സ്റ്റൈപ്പന്റിൽ വർദ്ധനവാണ്. ഈ പറയുന്നതൊന്നും ഗവൺമെന്റ് കോളേജിനെക്കുറിച്ചല്ല, മാനേജ്മെന്റ് സ്ഥാപനത്തെക്കുറിച്ചാണ്. സ്റ്റൈപ്പന്റിലുണ്ടാകുന്ന വർദ്ധനവ് മാനേജ്മെന്റ് തിരിച്ചുകൊടുക്കേണ്ടതാണ്.

മാനേജ്മെന്റ് അവരുടെ ഓഡിറ്റ് റിപ്പോർട്ടും, ചെലവുമെല്ലാം ഫീ റെഗുലേറ്ററി കമ്മിറ്റി മുൻപാകെ ഹാജരാക്കുമ്പോൾ ഫീ റെഗുലേറ്ററി കമ്മിറ്റി ഇതൊക്കെ പഠിച്ചശേഷം കോളേജിന്റെ ചെലവ്, അധ്യാപകർക്ക് കൊടുക്കുന്ന ഫീസ്, കോളേജിന്റെ മെയിന്റനൻസ്...., ഇതൊന്നും ഞങ്ങൾ വാദിക്കുന്നതല്ല മാനേജ്മെന്റിനുവേണ്ടി. ഇതെല്ലാം ഹാജരാക്കിയിട്ടാണ്, ഇത് കണക്കുകൂട്ടിയിട്ടാണ് ഫീ റെഗുലേറ്ററി കമ്മിറ്റി ഫീസ് നിശ്ചയിക്കുന്നത്. രണ്ടരലക്ഷം രൂപ വച്ച് വർദ്ധിച്ചു, അങ്ങനെയൊക്കുമ്പോൾ 43000 രൂപ ഒരു കുട്ടിക്ക് സ്റ്റൈപ്പന്റ് കിട്ടും. സ്റ്റൈപ്പന്റ് കിട്ടേണ്ടതാണ്, അതിപ്പോൾ മാനേജ്മെന്റിന് തട്ടിപ്പാക്കാൻ പറ്റില്ല. പണ്ടാണെങ്കിൽ സ്റ്റൈപ്പന്റ് കൊടുത്തുവെന്ന് കള്ളരേഖ കാണിച്ചിട്ട് കൊടുക്കാതിരിക്കുന്ന മാനേജ്മെന്റ് ഉണ്ടായിരുന്നു. എന്നാൽ ഇപ്പോൾ വളരെ വ്യക്തമായി ബാങ്ക് വഴി കൊടുക്കേണ്ടതുകൊണ്ട് സ്റ്റൈപ്പന്റ് കൊടുത്തേ മതിയാകുകയുള്ളൂ, അവിടെ തട്ടിപ്പ് നടക്കില്ല. അങ്ങനെ വരുമ്പോൾ 5,16,000/- രൂപ ഒരു കുട്ടിക്ക് സ്റ്റൈപ്പന്റ് ഇനത്തിൽ കൊടുക്കണം. ഫീ റെഗുലേറ്ററി കമ്മിറ്റി ഇതെല്ലാം കാൽക്കലേറ്റ് ചെയ്ത് മുൻ വർഷങ്ങളിൽ ഈ മാനേജ്മെന്റിന് കിട്ടിയ.....

ശ്രീ. രമേശ് ചെന്നിത്തല: സർ, എപ്പോഴും ബാങ്ക് വഴിയാണ് സ്റ്റൈപ്പന്റ് കൊടുക്കുന്നത്. ഇപ്പോഴും 5000 രൂപ മുതൽ 15000 രൂപ വരെ മാത്രം കൊടുക്കുന്ന

30000 രൂപയിൽ താഴെമാത്രം കൊടുക്കുന്ന എത്രയോ സ്വാശ്രയ മാനേജ്മെന്റുകളുണ്ട്. കുട്ടികൾക്ക് സ്റ്റൈപ്പന്റ് കിട്ടുന്നില്ല, അവരോട് വെറുതെ എഴുതി വാങ്ങിക്കുകയാണ്. അതും ബാങ്കിലൂടെയാണ് കൊടുക്കുന്നത്. ഇതിൽ ഒരു മാറ്റവും വരാൻ പോകുന്നില്ല, മിനിസ്റ്റർക്ക് മനസ്സിലാകും അത്.

ശ്രീമതി കെ. കെ. ശൈലജ ടീച്ചർ : ഉറപ്പായും മാറ്റം വരും, ഇങ്ങനെ സ്റ്റൈപ്പന്റ് കൊടുക്കാതെയുള്ള ഏതെങ്കിലും കേസ് ഉണ്ടെങ്കിൽ ഗവൺമെന്റ് ഇടപെടും, അത് കൊടുപ്പിക്കും. അതിൽ യാതൊരു സംശയം വേണ്ട, ഇക്കാര്യങ്ങളിൽ കണ്ണടയ്ക്കാനൊന്നും ഗവൺമെന്റ് തയ്യാറാകില്ല. സീറ്റ് വാങ്ങിത്തരാമെന്ന് പറഞ്ഞ് ഒരു ലക്ഷം രൂപ ഇടനിലക്കാർ വാങ്ങുന്നു എന്ന വാർത്ത ഏഷ്യാനെറ്റിൽ വന്നുവെന്ന് ഇന്നലെ എന്നോട് ആരോ പറഞ്ഞു. അങ്ങനെ ഏതെങ്കിലും ഇടനിലക്കാർ വാങ്ങുന്നുവെങ്കിൽ അത് വലിയ കുറ്റമാണ്, ഈ ഗവൺമെന്റിന്റെ ശ്രദ്ധയിൽപ്പെട്ടാൽ വെറുതെ വിടാൻ പോകുന്നില്ല, നാട്ടുകാർ കൊടുക്കുകയും വേണ്ട. മെറിറ്റോറിയസ് ആയിട്ട് ഗവൺമെന്റ് അലോട്ട്മെന്റ് നടത്തുമ്പോൾ നിങ്ങളെന്തിനാണ് ആർക്കെങ്കിലും പൈസ കൊടുക്കുന്നത്? പഴയതുപോലെ ഇവിടെ മാനേജ്മെന്റല്ല, ഗവൺമെന്റാണ് അലോട്ട്മെന്റ് നടത്തുന്നത്. മാനേജ്മെന്റ് അലോട്ട്മെന്റ് നടത്തുന്ന സമയത്ത് എന്തായിരുന്നു കൊള്ള; ഗവൺമെന്റ് അലോട്ട്മെന്റ് നടത്തുന്ന സമയത്ത്

ആ കൊള്ള നടത്താൻ സാധിക്കുമോ? കൊള്ളയില്ലാതായതിന്റെ ഖേദമാണ് ഇവർ പ്രകടിപ്പിക്കുന്നത് എന്നാണ് എനിക്ക് തോന്നുന്നത്. തീവെട്ടിക്കൊള്ള നടത്താനുള്ള സ്വാതന്ത്ര്യം മാനേജ്മെന്റിന് നഷ്ടപ്പെട്ടതിന്റെ വിലാപമാണോ ഇതെന്ന് എനിക്ക് പറയാൻ കഴിയില്ല. കഴിഞ്ഞ തവണ മാനേജ്മെന്റിന് കിട്ടിയ പണം, അതിന്റെ മുൻവർഷങ്ങളിലുള്ളത്, ഇതെല്ലാമാണ് ഫീ റെഗുലേറ്ററി കമ്മിറ്റി ഫീസ് കാൽക്കലേറ്റ് ചെയ്യുന്നതിന് ആധാരമാക്കിയത് എന്നാണ് മനസ്സിലാക്കുന്നത്. അങ്ങനെ വരുമ്പോൾ 29,16,000 രൂപയാണ് അവർക്ക് മൊത്തമായി വരിക. മാനേജ്മെന്റിന് വരുന്ന ചെലവും സ്റ്റൈപ്പന്റുമെല്ലാം ചേർത്ത തുകയുടെ ആവരേജ് 14,58,000 രൂപ എന്നാണ് ഫീ റെഗുലേറ്ററി കമ്മിറ്റി കണക്കാക്കിയത്. അത് റൗണ്ട് ഫിഗറാക്കി 14,00,000 രൂപ എന്ന് നിശ്ചയിച്ചു. ഈ പതിനാല് ലക്ഷത്തിൽ 5,16,000 രൂപ സ്റ്റൈപ്പന്റാണ്, സ്റ്റൈപ്പന്റ് കഴിഞ്ഞാൽ ഈ സീറ്റിൽ വരുന്ന കുട്ടിക്ക് അനുഭവത്തിൽ വരുന്ന ഫീസ് 8,84,000 രൂപയാണ്. ഇതൊരു ചെറിയ ഫീസാണെന്നൊന്നും പറയുന്നില്ല, ഇത് ഗവൺമെന്റിന്റെ കോളേജല്ല, മാനേജ്മെന്റ് കോളേജാണ്. 5,16,000 രൂപ സ്റ്റൈപ്പന്റിനത്തിൽ പോകുമെന്നും ബാക്കി 8,84,000 രൂപ ഫീസിനത്തിൽ നൽകണമെന്നും, ആ കോളേജിന്റെ കാര്യങ്ങളെല്ലാം പഠിച്ചശേഷം ഫീ റെഗുലേറ്ററി കമ്മിറ്റി നിശ്ചയിച്ചതാണ്. നോൺ ക്ലിനിക്കൽ വിഭാഗത്തിന് 8,50,000

രൂപയാണ് ഫീ റെഗുലേറ്ററി കമ്മിറ്റി ഫിക്സ് ചെയ്തത്. അവർക്കും 5,16,000 രൂപ സൈറ്റിംഗ് ആണ്. അത് കഴിഞ്ഞാൽ നോൺ ക്ലിനിക്കൽ വിഭാഗത്തിന് ഇഫക്ടീവ് ഫീസ് വരുന്നത് 3,34,000 രൂപയാണ്. മാനേജ്മെന്റുകൾ ഞങ്ങളുടെ മുമ്പിൽ കുറേ കരഞ്ഞു, ബഹുമാനപ്പെട്ട മുഖ്യമന്ത്രി കൂടി ചർച്ചയിലുണ്ടായിരുന്നു. അദ്ദേഹത്തിന്റെ നേതൃത്വത്തിലാണ് അവസാന തീരുമാനമെടുത്തത്. അവർ ഒരപാട് ഉയർന്ന ഫീസാണ് ആവശ്യപ്പെട്ടത്, 20 ലക്ഷം രൂപ വരെ ആവശ്യപ്പെട്ടെങ്കിലും ഞങ്ങൾ വഴങ്ങിയില്ല. ഫീ റെഗുലേറ്ററി കമ്മിറ്റി കാൽക്കലേറ്റ് ചെയ്തതിൽ നിന്നും 50 പൈസ പോലും കൂട്ടാൻ ഈ ഗവൺമെന്റ് അനുവദിക്കില്ല എന്നാണ് ഞങ്ങൾ തീരുമാനിച്ചത്. അത് ക്രിസ്ത്യൻ മാനേജ്മെന്റ് അംഗീകരിച്ചതുകൊണ്ട് അവരുമായി ധാരണയായി. മറ്റ് മാനേജ്മെന്റുകൾ അംഗീകരിക്കാത്തതുകൊണ്ട് ഞങ്ങൾ അവരുമായി ധാരണയായിട്ടില്ല. ഇപ്പോഴും ഫീ റെഗുലേറ്ററി കമ്മിറ്റി കാൽക്കലേറ്റ് ചെയ്യുന്ന ഫീസ് ഈടാക്കുകയാണ് അഭികാമ്യം എന്ന് ചിന്തിക്കുന്നു. ഇന്നത്തെ പുതിയ സാഹചര്യത്തിൽ നീറ്റ് മെറിറ്റിൽ നിന്നും മാനേജ്മെന്റ് മെറിറ്റ് വേർതിരിക്കാൻ കഴിയാത്ത അവസ്ഥയാണുള്ളത്. പഴയ 50:50 എന്ന അനുപാതത്തിലേയ്ക്ക് പോകാൻ നമുക്കെല്ലാവർക്കും ആഗ്രഹമുണ്ടെങ്കിലും സാധിക്കാത്ത സാഹചര്യമാണുള്ളത്. ഞാൻ അതിനെ ഒരപാട് കുറ്റം പറയുന്നില്ല, കാരണം

അതുകൊണ്ട് ഒരു ഗുണം കിട്ടി, കഴിഞ്ഞ കാലത്ത് മാനേജ്മെന്റിന് തോന്നിയവരോട് തോന്നിയ ഫീസ് വാങ്ങി മെറിറ്റ് ലിസ്റ്റിൽ പെടാത്തവർക്ക് പോലും അഡ്മിഷൻ നൽകാൻ കഴിഞ്ഞിരുന്നു. ബയോളജിക്കും, മാത്സിനും 10 മാർക്ക് കിട്ടാത്ത കുട്ടികളെപ്പോലും കോഴ വാങ്ങി സ്വശ്രയ കോളേജിൽ എടുക്കുന്ന ഒരു സമീപനം കഴിഞ്ഞ യു.ഡി.എഫ് ഗവൺമെന്റിന്റെ കാലത്ത് ഉണ്ടായിരുന്നില്ലേ? ശ്രീ. വി. ടി ബൽറാം എന്നെക്കൊണ്ട് ആ പഴയ കണക്കിലേയ്ക്കൊന്നും പോവാൻ ഇടയാക്കരുത്. ഈ സാഹചര്യത്തിൽ ഇതിനേക്കാൾ മെച്ചപ്പെട്ട ഒരു നിർദ്ദേശം ബഹുമാനപ്പെട്ട പ്രതിപക്ഷ നേതാവിനോ, യു.ഡി.എഫ്.-നോ സമർപ്പിക്കാൻ ഉണ്ടെങ്കിൽ എം.ബി.ബി.എസ്. ന്റെ ഫീസും അലോട്ട്മെന്റും നടക്കാൻ പോകുകയാണ്, നിങ്ങൾ ഇതിനേക്കാൾ മെച്ചപ്പെട്ട ഒരു തീരുമാനം, സജഷൻ ഞങ്ങളുടെ മുമ്പാകെ പറയുകയാണെങ്കിൽ നമുക്ക് ഒരുമിച്ചിരുന്ന് തീരുമാനിക്കാം. ഈ ഗവൺമെന്റിന് മറ്റ് വാശികളൊന്നുമില്ല. ഇപ്പോൾ എടുത്തത് ഏറ്റവും ശരിയായ തീരുമാനമാണ്. അതുകൊണ്ട് ഇത്രയേറെ കോളേജുകളെ മെറിറ്റിൽ കൊണ്ടുവരാൻ സാധിച്ചു, മുഴുവൻ അലോട്ട്മെന്റും മാനേജ്മെന്റിന്റെ പിടിയിൽ നിന്നും മാറ്റി, മെറിറ്റ് ലിസ്റ്റ് അടിസ്ഥാനത്തിൽ നിർവ്വഹിക്കാൻ സാധിച്ചു. അതുകൊണ്ട് അത്രയേറെ മെറിറ്റ് കുട്ടികൾ പഠനത്തിന് എത്തുമെന്നതാണ് ഇതിന്റെ നേട്ടം. ഇതിന്

താഴെയുള്ള കുട്ടികൾക്ക് അല്പം ഫീസ് വർദ്ധിച്ചു എന്നത് ശരിയാണ്. നേരത്തേ മേലെ ഫീസ് കൊടുത്തിരുന്നത് രണ്ടര ലക്ഷം രൂപ സബ്സിഡിയും കൂട്ടി ഇരുപത് ലക്ഷം രൂപയായിരുന്നു. ഇരുപത് ലക്ഷം രൂപ ഫീസ് കൊടുക്കേണ്ടിയിരുന്ന കുട്ടി ധനികനല്ല, എന്നാൽ അതിൽ ധനികനുമുണ്ട്. 6.5 ലക്ഷം രൂപ ഫീസ് കൊടുക്കേണ്ടിയിരുന്ന കുട്ടികളുടെ കൂട്ടത്തിൽ ധനികനുമുണ്ട്, ദരിദ്രനുമുണ്ട്. ഇത് രണ്ടും കൂടിച്ചേർന്ന് ആവരേജിലേയ്ക്ക് വരുമ്പോൾ 6.5 ലക്ഷം രൂപ കൊടുത്തിരുന്ന കുട്ടികൾ ഈ പറയുന്ന 8.5 ലക്ഷം രൂപ ഫീസിലേയ്ക്ക് വരുന്നു, 20 ലക്ഷം രൂപ ഫീസ് കൊടുത്തവരും ഫീസ് താഴ്ന്ന് 8.5 ലക്ഷത്തിലേയ്ക്ക് വരുന്നു. മെറിറ്റിലെ പകുതി കുട്ടികൾക്ക് ഫീസ് 5 ലക്ഷം രൂപയിലേറേ കുറയുന്ന സമീപനം ഇതിൽ വന്നിട്ടുണ്ട് എന്നാൽ ഒരു വിഭാഗത്തിന് ആവരേജ് കണക്കാക്കുമ്പോൾ ഫീസ് കൂടുന്നുണ്ട്..

മി. സ്പീക്കർ: മിനിസ്റ്റർ, സഭ നിർത്തിവെയ്ക്കേണ്ടതുണ്ടോ; നിർത്തിവെച്ച് ചർച്ച ചെയ്യണമെന്നാണോ?

ശ്രീമതി കെ. കെ. ശൈലജ ടീച്ചർ: സർ, എല്ലാ കുട്ടികൾക്കും ഫീസ് കൂട്ടി എന്ന ലോജിക് ശരിയല്ല, ഫീ റെഗുലേറ്ററി കമ്മിറ്റി നിശ്ചയിച്ച ഫീസ് ഗവൺമെന്റ് അംഗീകരിച്ചതിൽ ഉറച്ചുനിൽക്കുകയാണ്. അതിൽ ഒരു അപാകതയും ഉണ്ടെന്ന് ഞാൻ വിശ്വസിക്കുന്നില്ല. അതിനാൽ സഭ നിർത്തിവെച്ച് ചർച്ച ചെയ്യേണ്ടുന്ന



യാതൊരു ആവശ്യകതയും ഇക്കാര്യത്തിലില്ല.

മി. സ്പീക്കർ: ബഹുമാനപ്പെട്ട മന്ത്രി കാര്യങ്ങൾ വിശദീകരിച്ചിരിക്കുകയാണ്.

പ്രസ്തുത വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന് അനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഷേക്സ്പിയർ മാക്ബത്തിൽ ഒരു വാചകം പറയുന്നുണ്ട്, “ False face must hide, what the false heart doth know” അങ്ങേയറ്റം മോശം പ്രവർത്തനത്തിന്റെ നല്ല ഭാവം പുറമേ വരുത്തി ന്യായീകരിക്കുന്നവരെക്കുറിച്ചാണ് ഈ വരികൾ. ബഹുമാന്യരായ ടീച്ചറുടെ പ്രസംഗം കേട്ടപ്പോൾ എനിക്ക് അതാണ് തോന്നിയത്. സർക്കാർ ഇപ്പോൾ ചെയ്തിരിക്കുന്നത് സാധാരണക്കാരന്റെ മക്കളെ മെഡിക്കൽ വിദ്യാഭ്യാസത്തിൽ നിന്നും പൂർണ്ണമായും ഒഴിവാക്കിയിരിക്കുന്നു. മൂന്നിരട്ടിയോളം ഫീസ് ചരിത്രത്തിൽ ആദ്യമായിട്ടാണ് വർദ്ധിപ്പിച്ചിരിക്കുന്നത്. ഇവിടെ പറഞ്ഞു ഒരു പുതിയ സാഹചര്യം വന്നിരിക്കുന്നുവെന്ന്. 100% സെൻട്രലൈസ്ഡ് ആയി മാത്രമാണ് ഇപ്പോൾ കൗൺസിലിംഗ് നടത്തുന്നത്, നീറ്റ് മെറിറ്റ് വന്നിരിക്കുന്നു. അത് ഞങ്ങൾക്കും മനസ്സിലാകും. ഇവിടെ ബഹുമാനപ്പെട്ട മിനിസ്റ്റർ പറഞ്ഞത്, ഞങ്ങൾ ഇടപെട്ടിട്ടില്ല,

ഫീസ് റെഗുലേറ്ററി കമ്മിറ്റി, ജസ്റ്റിസ് രാജേന്ദ്ര ബാബു കമ്മിറ്റിയാണ് ഇത് ചെയ്തത് എന്നാണ്. ഇത് ശരിയല്ല, ക്രിസ്ത്യൻ മാനേജ്മെന്റുകളുമായി ആദ്യം ചർച്ച നടത്തിയത് ഈ ഗവൺമെന്റാണ്, അവർ പറഞ്ഞ ഫീസ് അംഗീകരിച്ചു. രണ്ടാമതായി, മറ്റ് സ്വാശ്രയ മെഡിക്കൽ കോളേജുകളുടെ പ്രതിനിധികൾ വന്നു, അവർ 20 ലക്ഷവും 30 ലക്ഷവും ചോദിച്ചു, എല്ലാക്കാലത്തും അവർ ചോദിക്കുന്നതാണ്. ആ ചോദിക്കുന്ന ഫീസ് കൊടുത്തില്ല എന്നുപറയുന്നത് മേനി നടിക്കലാണ്. അവർ ആഗ്രഹിച്ചത് ഈ ഫീസ് തന്നെയാണ്. നിങ്ങൾക്ക് പറ്റിയ പിഴവ് എവിടെയാണ്; ക്രിസ്ത്യൻ മാനേജ്മെന്റുമായി ചർച്ച നടത്തിയപ്പോൾ അവർ പറഞ്ഞ ഫീസ് നിങ്ങൾ അനുവദിച്ചു കൊടുത്തു എന്നതിലാണ്. അതുതന്നെയായിരുന്നു അവരും ആഗ്രഹിച്ചത്. നിങ്ങൾ അവിടെയായിരുന്നു ചെയ്യേണ്ടിയിരുന്നത്, ക്രിസ്ത്യൻ മാനേജ്മെന്റുമായി ചർച്ച നടത്തിയപ്പോൾ ഉദാരമായ നിലയിൽ നിങ്ങൾ ഫീസ് കൂട്ടിക്കൊടുത്തു, നിങ്ങൾ സമ്മതിച്ചു. അവിടെയാണ് നിങ്ങൾക്ക് പിഴവ് പറ്റിയത്. നിങ്ങളുടെ ആദ്യത്തെ സ്റ്റേപ്പ് പിഴച്ചു. അതോടുകൂടിയാണ് സ്വകാര്യ സ്വാശ്രയ മാനേജ്മെന്റുകൾ വലിയ ഫീസ് ആവശ്യപ്പെടുകയും അവർ തിരിച്ചുവരികയും ചെയ്തത്. തെലുങ്കാന ഗവൺമെന്റ് ഉയർന്ന ഫീസ് ചുമത്തിയപ്പോൾ ഹൈദ്രാബാദ് ഹൈക്കോടതി പുറപ്പെടുവിച്ച ഒരു

വിധിന്യായം എന്റെ കൈയിലുണ്ട്. The bench of Justice Challa Kodanda Ram and Justice N. Balayogi while hearing..... “ Suspended the operation of the order of Thelangana government which had increased the fee for the P.G medical courses” ഇതുപോലെ തന്നെ ഫീസ് വർദ്ധിപ്പിച്ചതിനെതിരെ ഹെൽത്ത് കെയർ റിഫോം സൊസൈറ്റി, ഉസ്താനിയ ജൂനിയർ ഡോക്ടേഴ്സ് അസോസിയേഷൻ, ഹൈദരാബാദ് കോടതിയിൽ പെറ്റീഷൻ കൊടുത്തു. ആ പെറ്റീഷനിൽ കോടതി പറഞ്ഞത്, “ This stay will be in operation for four weeks” എന്നാണ്. നാല് ആഴ്ചത്തെ സ്റ്റേയാണ് ഹൈദരാബാദ് ഹൈക്കോടതി കൊടുത്തിരിക്കുന്നത്. ഫീസ് റെഗുലേറ്ററി കമ്മിറ്റിയുടെ തലയിൽവെച്ച് ബഹുമാന്യരായ ആരോഗ്യ വകുപ്പ് മന്ത്രിക്ക് രക്ഷപ്പെടാൻ കഴിയില്ല. നിങ്ങൾ സ്വാശ്രയ മാനേജ്മെന്റുകളുമായി ചേർന്നുണ്ടാക്കിയിരിക്കുന്ന ഒരു കൂട്ടുകച്ചവടമാണ് ഇതെന്ന് പറയേണ്ടി വരും. ബഹുമാനപ്പെട്ട മുൻ മുഖ്യമന്ത്രി ഉമ്മൻ ചാണ്ടി ഇവിടെയുണ്ടല്ലോ, എത്ര തവണയാണ് ചർച്ച നടത്തിയത്? അന്നത്തെ മുഖ്യമന്ത്രി എത്ര തവണ ചർച്ച ചെയ്താണ് ഫീസ് തീരുമാനിച്ചിട്ടുള്ളത്. ഇവിടെ സംഭവിച്ചത്, അവർ വന്നു, ക്രിസ്ത്യൻ മാനേജ്മെന്റ് പറഞ്ഞു, നിങ്ങളത് സമ്മതിച്ചു, മറ്റുള്ളവർ കൂടുതൽ ചോദിച്ചു, അവസാനം ആ ഫീസ് തന്നെ കൊടുക്കാൻ രാജേന്ദ്ര ബാബു കമ്മിറ്റിയോട് നിങ്ങൾ പറഞ്ഞു. ഇത് വലിയ

വഞ്ചനയല്ലേ? ഇത് പ്രൊവിഷനലായിട്ടാണ്, താല്ക്കാലികമാണ്. ഇനിയും കൂടുതൽ കൂടുതൽ ചെലവും വരവും മറ്റുമായ കാര്യങ്ങൾ കൊടുത്ത് അവർ കമ്മിറ്റിയെ ബോധ്യപ്പെടുത്തിയാൽ കൂടുതൽ ഫീസ് കൊടുക്കും. എനിക്ക് വിഷമം തോന്നി, ആരോഗ്യ വകുപ്പുമന്ത്രി പ്രൈവറ്റ് സ്വാശ്രയ കോളേജുകളുടെ അക്കൗണ്ടന്റ് പറയുന്നതുപോലെയാണ് ഇവിടെ സംസാരിച്ചത്. അങ്ങനെ പറയാൻ പാടില്ല. ഞങ്ങൾക്ക് പുതിയ സാഹചര്യം അറിയാം. 100% നീറ്റ് മെറിറ്റാണ്. നമ്മളുടെ ലക്ഷ്യം എന്തായിരിക്കണം; കേരളത്തിലെ പാവപ്പെട്ട വിദ്യാർത്ഥികൾക്ക് പരമാവധി ഫീസ് കുറച്ച് കൊടുത്തുകൊണ്ട് അവരെ പഠിപ്പിക്കാനുള്ള അവസരം ഉണ്ടാക്കുകയാണ് വേണ്ടത്. ഞാൻ രണ്ട് നിർദ്ദേശങ്ങൾ വയ്ക്കുന്നു, നിങ്ങൾ സ്കോളർഷിപ്പ് കൊടുക്കാൻ തയ്യാറുണ്ടോ? പാവപ്പെട്ട വിദ്യാർത്ഥികൾക്ക് സ്കോളർഷിപ്പ് കൊടുക്കാൻ നിങ്ങൾ തയ്യാറാകണം. പാവപ്പെട്ട വിദ്യാർത്ഥികൾക്ക് സ്കോളർഷിപ്പ് കൊടുക്കാൻ നിങ്ങൾ സ്വാശ്രയ മാനേജ്മെന്റുകളെ നിർബന്ധിക്കണം. ഈ രണ്ട് കാര്യങ്ങൾ ടീച്ചർ പറഞ്ഞിരുന്നെങ്കിൽ ഞങ്ങൾ ഈ അടിയന്തര പ്രമേയം അവതരിപ്പിക്കില്ലായിരുന്നു. നീറ്റ് മെറിറ്റിന്റെ പേരിൽ ഇവിടെ ഫീസ് കൂട്ടേണ്ടി വരുമെന്ന കാര്യം ഞങ്ങൾക്കും അറിയാം. പക്ഷേ ആ ഫീസ് ന്യായമാകണം. ഈ സംസ്ഥാനത്ത് ഇതുപോലൊരു ഫീസ് വർദ്ധനയുണ്ടാകരുത്.

പാവപ്പെട്ട, നിർദ്ധനരായ വിദ്യാർത്ഥികൾക്ക് പി.ജി. പഠനം സാധ്യമാക്കാൻ, സ്കോളർഷിപ്പ് ഏർപ്പെടുത്താൻ ഗവൺമെന്റ് തയ്യാറാകണം. എന്തുകൊണ്ട് സ്കോളർഷിപ്പ് കൊടുക്കാൻ നിങ്ങൾ അവരോട് പറയുന്നില്ല? ഇന്നും ഇന്നലെയുമൊന്നുമല്ല സ്വാശ്രയ മാനേജ്മെന്റുകൾ കോളേജുകൾ ആരംഭിച്ചത് എന്നുള്ളത് ബഹുമാനപ്പെട്ട സ്പീക്കർക്കും അറിയാവുന്ന കാര്യമാണല്ലോ. ഇവിടെ രണ്ട് തരം വരുമാനങ്ങളാണുള്ളത്. ഒന്ന്, രോഗികളെ ചികിത്സിക്കുന്ന വരുമാനം, രണ്ട്, നഴ്സിംഗ് സ്കൂളുകൾ നടത്തുന്ന വരുമാനം. മൂന്ന്, എം.ബി.ബി.എസ്./എം.ഡി. വരുമാനം. ഇത് മൊത്തം കാൽക്കലേറ്റ് ചെയ്യുന്നോക്കിയാൽ ഒരു മെഡിക്കൽ കോളേജും നഷ്ടത്തിലല്ല. ഒരു മെഡിക്കൽ കോളേജും ആരും പൂട്ടാൻ പോകുന്നില്ല; ആരും മെഡിക്കൽ കോളേജ് കഴുവണ്ടി ഫാക്ടറിയാക്കാൻ പോകുന്നില്ല; ഇത് വളരെ lucrative ആയൊരു ബിസിനസ്സാണ്. സംശയമൊന്നും വേണ്ട. ആ നിലയിൽ, അവർ ലാഭകരമായി പ്രവർത്തിക്കുന്നവരാണ്. ഞങ്ങളുടെ പ്രശ്നം, കേരളത്തിലെ പാവപ്പെട്ട വിദ്യാർത്ഥികൾക്ക് പി.ജി. അഡ്മിഷൻ പോകാനുള്ള അവസരമുണ്ടാകാതിരിക്കുന്നു. 30-40 ലക്ഷം രൂപ ഫീസ് കൊടുത്ത് പഠിക്കേണ്ട അവസ്ഥയുണ്ടായിരിക്കുന്നു. ആദ്യത്തെ ചർച്ചതന്നെ പാളി, നിങ്ങൾക്ക് കുഴപ്പം പറ്റുകയും ചർച്ച പാളുകയും ചെയ്തു. നിങ്ങൾ എന്തിനാണ് ആദ്യം ചർച്ച ചെയ്തപ്പോൾ

അംഗീകരിച്ച് കൊടുത്തത്; ഒരു ചർച്ചയും കൂടി ആകാമായിരുന്നല്ലോ; രണ്ട് ചർച്ച ആകാമായിരുന്നല്ലോ; എന്താണെന്നുള്ളത് ആരോഗ്യ വകുപ്പ് സെക്രട്ടറി ശ്രീ. രാജീവ് സദാനന്ദന് അറിയില്ലേ; അദ്ദേഹം എത്ര തവണ ചർച്ച നടത്തിയിട്ടുണ്ട്; ആരോഗ്യ വകുപ്പുമന്ത്രിക്ക് അറിയില്ലെങ്കിൽ അതിന്റെ സെക്രട്ടറിക്ക് അറിയില്ലേ; എന്തുകൊണ്ട് നിങ്ങൾ ചർച്ച നടത്തിയില്ല? 28-ാം തീയതി അവസാന ഡേറ്റാണ്. അതിനുമുമ്പ് മതിയല്ലോ? തെലുങ്കാന ഗവൺമെന്റ് എത്ര തവണ ചർച്ച നടത്തി; മറ്റ് ഗവൺമെന്റുകൾ എത്ര തവണ ചർച്ച നടത്തി? കേരളത്തിലെ സ്വാശ്രയ മാനേജ്മെന്റുകളുടെ മുമ്പിൽ നിങ്ങൾ മുട്ടുകുത്തി എന്ന് പറയേണ്ടിയിരിക്കുന്നു. അവർ പറഞ്ഞ കാര്യങ്ങൾ നിങ്ങൾ ഒപ്പിട്ട് കൊടുത്തിരിക്കുന്നു. ഇന്നത്തെ ഈ പുതിയ സാഹചര്യത്തിൽ എസ്.സി./എസ്.റ്റി. കുട്ടികൾക്ക് ആരാണ് ഫീസ് കൊടുക്കുന്നത്? ഗവൺമെന്റ് കൊടുക്കണം. ഉമ്മൻചാണ്ടി ഗവൺമെന്റിന്റെ ഏറ്റവും വലിയ തീരുമാനമായിരുന്നു പാവപ്പെട്ട എസ്.സി./എസ്.റ്റി. വിദ്യാർത്ഥികൾക്ക് ഗവൺമെന്റ് ഫീസ് കൊടുക്കാൻ തീരുമാനിച്ചത്. ഇപ്പോൾ നിങ്ങൾ ഈ കൂട്ടിയതനുസരിച്ച് എക്സ്പെക്റ്ററിലല്ലേ ഇതിന്റെ പ്രഷർ വരുന്നത്; ഗവൺമെന്റിനല്ലേ ഈ ഫീസ് കൂടുതൽ കൊടുക്കേണ്ടി വരുന്നത്? എസ്.സി./എസ്.റ്റി. വിദ്യാർത്ഥികൾക്കുള്ള ഫീസ് ആര് കൊടുക്കും? ഗവൺമെന്റ് കൊടുക്കും. അപ്പോൾ

സംസ്ഥാനത്തിന്റെ വജനാവിൽനിന്ന് സ്വാശ്രയ മാനേജ്മെന്റുകൾക്ക് കൂടുതൽ പണം വന്നുചേരുന്നു. ഇത് ഉണ്ടാക്കുന്ന സാമൂഹ്യമായ പ്രശ്നം ചെറുതല്ല. ഇവിടെ ഡോ. ടി. എം. തോമസ് ഐസക് ഉണ്ടോ? ശാസ്ത്ര സാഹിത്യ പരിഷത്ത് പറഞ്ഞിരിക്കുന്നത്, 'സ്വാശ്രയ മെഡിക്കൽ കോളേജിലെ ക്ലിനിക്കൽ പി.ജി. പ്രവേശനത്തിന്റെ മെറിറ്റ് സീറ്റിൽ 6.5 ലക്ഷം രൂപ 14 ലക്ഷം രൂപയായി ഉയർത്തിയ നടപടി പിൻവലിക്കണം' എന്നാണ്. ഫീസ് വർദ്ധിപ്പിച്ചില്ലെങ്കിൽ കോളേജിന് നഷ്ടമാകുമെന്ന ഉടമയുടെ വാദം അംഗീകരിച്ചാണ് സർക്കാർ ഈ വർദ്ധനവിന് മുതിർന്നിട്ടുള്ളത്. കോളേജുകളുടെ ഈ നിലപാട് വസ്തുതാവിരുദ്ധമാണ്. കൂടുതൽ വാർത്തയുണ്ട്, ഞാൻ വായിക്കുന്നില്ല. ശാസ്ത്രസാഹിത്യ പരിഷത്ത് എതിർത്തിരിക്കുന്നു. എസ്.എഫ്.ഐ.യും ഡി.വൈ.എഫ്.ഐ.യുമൊക്കെ കാശിക്ക് പോയിരിക്കുകയാണ്. അവർ ആരും ഇവിടെ ഇല്ല. ഇത്രയും വലിയ വർദ്ധനവ് ഉണ്ടായിട്ടും അവരുടെയാരുടേയും ഒരു സ്റ്റേറ്റ്‌മെന്റ് പോലും ഞങ്ങൾ കണ്ടില്ല. മന്ത്രി മറുപടി പറയുന്ന വേളയിൽ ശ്രീ. വി. എസ്. സുനിൽ കുമാർ ഇവിടെ കയ്യടിച്ചല്ലോ? ശ്രീ. വി. എസ്. സുനിൽ കുമാറിന്റെ സംഘടനയായ എ.ഐ.വൈ.എഫ്. അതിനെ എതിർത്തിട്ടുണ്ട്. 'മെറിറ്റ് സീറ്റിലെ ഫീസ് വർദ്ധനവ്, ഇടതുപക്ഷ സർക്കാരിന്റെ പ്രഖ്യാപിത

നയത്തിൽനിന്നുള്ള വ്യതിചലനമാണ്, സ്വാശ്രയ മാനേജ്മെന്റ് ലോബികളെ സഹായിക്കുന്ന തരത്തിലാണ് കരാർ ഒപ്പിട്ടത്. കടുത്ത വിദ്യാർത്ഥി വഞ്ചനയും ചൂഷണവുമാണ് സ്വാശ്രയ മാനേജ്മെന്റിൽ നടക്കുന്നത്.' ഇത്രയും വലിയ ഫീസ് വർദ്ധിപ്പിച്ച് കൊടുത്ത നിങ്ങൾ ഇനിയും എം.ബി.ബി.എസ്.-ന് എന്താണ് ചെയ്യാൻ പോകുന്നതെന്ന് ഓർത്ത് കേരളത്തിലെ രക്ഷകർത്താക്കളും വിദ്യാർത്ഥികളും കടുത്ത ആശങ്കയിലാണ്. നിങ്ങൾ ഈ സംസ്ഥാനത്തെ വിദ്യാർത്ഥികളെ മുഴുവൻ വഞ്ചിച്ചുകൊണ്ടിരിക്കുന്നു. ബഹുമാനപ്പെട്ട മന്ത്രി പറഞ്ഞു, നിങ്ങളുടെ സജഷൻ ഉണ്ടെങ്കിൽ തരണമെന്ന്. ഞങ്ങൾ ഒരു സജഷൻ നൽകി. 40,000 രൂപയുടെ ഫീസ് കുറയ്ക്കാൻ മാനേജ്മെന്റും മന്ത്രിയും ഞങ്ങളെല്ലാവരും സംസാരിച്ചാണല്ലോ കഴിഞ്ഞ തവണ അവർ 40,000 രൂപ ഫീസ് കുറയ്ക്കാൻ വേണ്ടി മുന്നോട്ടുവന്നത്? ബഹുമാനപ്പെട്ട മുഖ്യമന്ത്രി അന്ന് അതിന് സമ്മതിക്കാത്തതുകൊണ്ടാണ് ഫീസ് കുറയ്ക്കാൻ കഴിയാതെ പോയത്? അന്ന് അങ്ങേയ്ക്കുണ്ടായ അനുഭവം ഞാൻ പറയുന്നില്ല. അന്ന് ശ്രീ. രാജീവ് സദാനന്ദൻ ഉണ്ടായ അനുഭവവും ഞാൻ പറയുന്നില്ല.

മുഖ്യമന്ത്രി (ശ്രീ. പിണറായി വിജയൻ): കഴിഞ്ഞ തവണ ഉണ്ടായ പ്രശ്നം നമ്മൾ ഇവിടെ വിശദമായി ചർച്ച ചെയ്തതാണ്. പ്രതിപക്ഷ നേതാവ് അടക്കം



സംസാരിച്ചതിന്റെ ഭാഗമായി, ഈ പറയുന്ന സ്വാശ്രയ മാനേജ്മെന്റുകളുടെ യോഗം വിളിച്ചത് ഇങ്ങനെ ഒരു ഓഫർ അവർ വയ്ക്കും എന്നായിരുന്നു സർക്കാരിന്റെ ധാരണ. എന്തെങ്കിലും ഓഫർ ഉണ്ടോ എന്ന് സർക്കാർ അവരോട് ചോദിച്ചു. ഒരു ഓഫറും അവരുടെ ഭാഗത്തുനിന്നുണ്ടായില്ല. ഒന്നും അവർ പറയാൻ തയ്യാറല്ല. എനിക്ക് എന്ത് ചെയ്യാൻ കഴിയും; സർക്കാരിന് എന്ത് ചെയ്യാൻ കഴിയും? ഓഫർ അവർ വയ്ക്കുമെന്ന് പറഞ്ഞതുകൊണ്ടാണ് ഞങ്ങൾ യോഗം വിളിച്ചത്. അവർ ഒരു ഓഫറും വയ്ക്കാൻ തയ്യാറായില്ല. ഇതാണ് സംഭവിച്ചത്.

ശ്രീ. വി. എസ്. ശിവകുമാർ: ഓഫർ വച്ചില്ല എന്ന് അങ്ങ് പറയുകയുണ്ടായി.

കഴിഞ്ഞ അഞ്ച് വർഷക്കാലം 10 ശതമാനം മാത്രമായിരുന്നു ഫീസ് വർദ്ധിപ്പിച്ചിരുന്നത്. എന്നുപറഞ്ഞാൽ, അഞ്ചുവർഷക്കാലം കൊണ്ട് വെറും 47,000-ത്തോളം രൂപ മാത്രമാണ് വർദ്ധിച്ചത്. ഒരു വർഷം കൊണ്ട് 65,000 രൂപ വർദ്ധിപ്പിക്കാൻ ഗവൺമെന്റ് ആണോ അങ്ങോട്ട് സജഷൻ വച്ചത്? അവർ ഓഫർ വച്ചില്ല എന്ന് പറഞ്ഞു, അപ്പോൾ ഗവൺമെന്റ് ആണോ ഈ 65,000 രൂപ അങ്ങോട്ട് കൊടുക്കാമെന്ന് പറഞ്ഞത്? .....(ബഹളം).....നമ്മൾ പിന്തുടർന്നുവന്ന ഒരു സമീപനം ഉണ്ടായിരുന്നു. ....(മൈക്ക് ഓഫ്).....

മി. സ്റ്റീക്കർ: പ്രതിപക്ഷ നേതാവ് സംസാരിക്കൂ....

ശ്രീ. രമേശ് ചെന്നിത്തല: സർ,.....

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ  
ടീച്ചർ): ഇങ്ങനെ പറഞ്ഞുപോകാൻ പറ്റില്ല. ....(ബഹളം)..... പ്രതിപക്ഷ നേതാവേ,  
അങ്ങ് എന്നെ പറയാൻ അനുവദിക്കൂ.... ഞാൻ പറയട്ടേ. കഴിഞ്ഞ തവണ 45,000  
രൂപ മാത്രമേ വർദ്ധിപ്പിച്ചിട്ടുള്ളൂവെന്ന് നിങ്ങൾ പറയുമ്പോൾ ആറ് കോളേജുകൾ മാത്രമാണ്  
കരാർ ഉണ്ടാക്കിയത്. ഒരു കോടിയോളം രൂപ കോഴ വാങ്ങിയാണ് ബാക്കി  
കോളേജിൽ കുട്ടികളെ ചേർത്തത്. 60,000 രൂപ വർദ്ധിപ്പിച്ചുവെന്ന് പറയുമ്പോൾ 20  
കോളേജുകളുമായി കരാർ ഉണ്ടാക്കുക മാത്രമല്ല സെൻട്രലൈസ്ഡ് അലോട്ട്മെന്റ്  
നടത്തി കോഴ വാങ്ങാനുള്ള സാഹചര്യം പൂർണ്ണമായും ഇല്ലാതാക്കുകയാണ് ചെയ്തത്.  
ആറ് ചെയ്തതാണ് ഈ കേരളത്തിലെ ജനങ്ങൾക്ക് ഗുണകരമായി വന്നിട്ടുള്ളത്? ....  
(മൈക്ക് ഓഫ്). (ബഹളം)... തലവരിപ്പണം ഒഴിവാക്കി. 30-40 ലക്ഷം രൂപ  
വാങ്ങുന്നു. എവിടെ 30 ലക്ഷം രൂപ വാങ്ങാൻ അനുവദിക്കും? ഈ ഗവൺമെന്റ് 30  
ലക്ഷം രൂപയൊന്നും വാങ്ങാൻ ഒരാളെയും അനുവദിക്കില്ല. പൂർണ്ണമായും  
സെൻട്രലൈസ്ഡ് അലോട്ട്മെന്റ് പ്രകാരമായിരിക്കും. ഈ നിശ്ചയിച്ച ഫീസിൽ  
ഒതുങ്ങിയിട്ടില്ലെങ്കിൽ കർശനമായ നടപടി സ്വീകരിക്കും. ഒരു കാര്യം കൂടി പറയാൻ  
ഞാൻ ആഗ്രഹിക്കുന്നു. ....(ബഹളം)..... ഞാൻ പറയുന്നത് നിങ്ങൾ കേൾക്കൂ.....

വാദിച്ച ജയിക്കാനുള്ള വാദമുഖങ്ങൾ ഇല്ലാത്തതുകൊണ്ടാണ് ഞാൻ പറയുന്നത് കേൾക്കാനുള്ള ക്ഷമ നിങ്ങൾ കാണിക്കാത്തത്. തീർച്ചയായും അങ്ങനെയാണ്. 74 പുതിയ പി.ജി. സീറ്റുകളാണ് ഈ ഗവൺമെന്റ് ഇടപെട്ട് വാങ്ങിച്ചുകൊണ്ടുവന്നത്. ഒരു ആരോപണത്തിനും കൂടി എനിക്ക് മറുപടി പറഞ്ഞേ മതിയാകൂ. പാരിപ്പള്ളി മെഡിക്കൽ കോളേജ് ശ്രീ. എൻ. കെ. പ്രേമചന്ദ്രൻ എം. പി. ഇടപെട്ട് പാസ്സാക്കി എന്നുപറഞ്ഞു. അത് വസ്തുതാപരമല്ലെന്ന് മനസ്സിലായല്ലോ? .....(ബഹളം)..... സഭയിൽ ഒരു ആരോപണമുണ്ടായാൽ എനിക്ക് അതിന് മറുപടി പറയണം. കുറേ മെഡിക്കൽ കോളേജുകൾ അംഗീകരിച്ചുവെന്നും സീറ്റുകൾ വർദ്ധിപ്പിച്ചുവെന്നുമൊക്കെ പറയുകയുണ്ടായി. അങ്ങയുടെ ചോദ്യത്തിന്റെ ഭാഗമായി, സഭയിൽ വന്നിട്ടുള്ള ആരോപണത്തിന് എനിക്ക് മറുപടി പറഞ്ഞേ മതിയാകൂ. പാരിപ്പള്ളി മെഡിക്കൽ കോളേജിന്റെ കെട്ടിടം മാത്രമാണ് ഈ ഗവൺമെന്റ് ഏറ്റെടുത്തിരുന്നത്. അവിടെ യാതൊരു തരത്തിലുള്ള കാര്യവും ഉണ്ടായിരുന്നില്ല. ....(ബഹളം)..... ഈ ഗവൺമെന്റ് വന്നതിനുശേഷം 380 പോസ്റ്റുകൾ ക്രിയേറ്റ് ചെയ്ത് എം.സി.ഐ.-ക്ക് റിപ്പോർട്ട് ചെയ്തതിന്റെ ഭാഗമായാണ് ഇപ്പോൾ പാരിപ്പള്ളി മെഡിക്കൽ കോളേജിന് അംഗീകാരം കിട്ടിയത്. ഗവൺമെന്റ് അവിടെ എല്ലാ ഫെസിലിറ്റീസും ഉണ്ടാക്കി എം.സി.ഐ.-യുമായി നിരന്തരമായി ബന്ധപ്പെട്ട് ലോധാ കമ്മിറ്റിയിൽ അപേക്ഷ

കൊടുത്തതിന്റെ ഭാഗമായി ഗവൺമെന്റിന്റെ അപേക്ഷ അംഗീകരിച്ചുകൊണ്ടാണ് പാരിപ്പള്ളി മെഡിക്കൽ കോളേജിന് അംഗീകാരം ലഭിച്ചത്. ഒരു എം.പി.-യുടെയും പിന്തുണയല്ല അത്. അവിടെ ബന്ധപ്പെടണമെന്ന് എം.പി.യോട് നിരവധി തവണ ഞാൻ അപേക്ഷിച്ചതാണ്.

ശ്രീ. രമേശ് ചെന്നിത്തല: സർ, ബഹുമാന്യരായ മന്ത്രി ഇത്രയും ദീർഘമായൊരു പ്രസംഗം നടത്തുമെന്നറിഞ്ഞിരുന്നെങ്കിൽ ഞാൻ ചോദ്യത്തിന് വഴങ്ങില്ലായിരുന്നു. ആരോഗ്യ വകുപ്പുമന്ത്രി തയ്യാറാണെങ്കിൽ നമുക്ക് ഇതുസംബന്ധിച്ച് ഇപ്പോൾ ചർച്ച നടത്താവുന്നതാണ്. ഞങ്ങൾ ചർച്ചയ്ക്ക് തയ്യാറാണ്. ഇവിടെ ബഹുമാനപ്പെട്ട മുഖ്യമന്ത്രി പറഞ്ഞത് അവർ നിർദ്ദേശമൊന്നും മുന്നോട്ടുവെച്ചില്ലെന്നാണ്. ആരോഗ്യ വകുപ്പ് സെക്രട്ടറിയോടും ആരോഗ്യ വകുപ്പുമന്ത്രിയോടുമുള്ള ബഹുമാനപ്പെട്ട മുഖ്യമന്ത്രിയുടെ പെരുമാറ്റം കണ്ടപ്പോൾ സ്വാഭാവികമായ മാനേജ്മെന്റിന് നിർദ്ദേശം വയ്ക്കാനുള്ള ധൈര്യമുണ്ടായില്ല. അതിനുമുമ്പ് എ.കെ.ജി. സെന്ററിൽനിന്ന് അംഗീകരിക്കരുതെന്ന് പറഞ്ഞ് ഫോൺ വന്നു. അതൊക്കെ പഴയ കാര്യം. ഞാൻ അതിലേയ്ക്ക് കടക്കുന്നില്ല. ഇവിടെ 40,000 രൂപ കുറയ്ക്കാമെന്ന് പറഞ്ഞവരോടുപോലും നിങ്ങൾ കുറയ്ക്കണ്ട എന്നുപറഞ്ഞ് വിദ്യാർത്ഥികളുടെ താൽപ്പര്യത്തെ ബലികഴിച്ച ആളുകളാണ് ഇപ്പോൾ ഫീസ് വളരെ

വർദ്ധിപ്പിച്ചിരിക്കുന്നത്. ഇത് ശരിയായ നടപടിയല്ല. പി.ജി.-യുടെ ഫീസ്  
 ഇങ്ങനെയാണെങ്കിൽ എം.ബി.ബി.എസ്-ന്റെ ഫീസ് എങ്ങനെയായിരിക്കും  
 വർദ്ധിപ്പിക്കുന്നത്! സ്വാശ്രയ മാനേജ്മെന്റുകൾക്ക് എന്ത് തോന്യാസവും  
 ചെയ്യാമെന്ന നിലയിലേയ്ക്ക് കാര്യങ്ങൾ എത്തിയിരിക്കുകയാണ്. നിങ്ങൾ ഫീസ്  
 റഹലേറ്ററി കമ്മിറ്റിയെ കുറ്റം പറഞ്ഞ് രക്ഷപ്പെടാമെന്ന് കരുതണ്ട. ഫീസ് റഹലേറ്ററി  
 കമ്മിറ്റി തീരുമാനിക്കുന്നതിനുമുമ്പ് നിങ്ങൾ ക്രിസ്ത്യൻ മാനേജ്മെന്റുകളുമായി  
 ധാരണയുണ്ടാക്കി. ആ ധാരണയാണ് ഇപ്പോൾ പ്രശ്നങ്ങൾക്ക് കാരണം. സ്വാശ്രയ  
 മാനേജ്മെന്റുകൾ കൂടുതൽ ലാഭം കൊയ്യത്തക്ക നിലയിൽ, 15 കോടി രൂപ ലാഭം  
 കിട്ടത്തക്ക രീതിയിലാണ് പുതിയ എഗ്രിമെന്റുണ്ടാക്കിയിരിക്കുന്നത്. ബഹുമാന്യരായ  
 മന്ത്രി പാരിപ്പള്ളി മെഡിക്കൽ കോളേജിനെക്കുറിച്ച് പറഞ്ഞു. പാരിപ്പള്ളി  
 മെഡിക്കൽ കോളേജുമായി ബന്ധപ്പെട്ട് ലോധാ കമ്മിറ്റിയുടെ മുന്നിൽ അപ്പീൽ  
 കൊടുത്തത് ശ്രീ. എൻ. കെ. പ്രേമചന്ദ്രൻ എം.പി. യാണ്. ശ്രീ. എൻ. കെ.  
 പ്രേമചന്ദ്രൻ എ.പി. അതിനുവേണ്ടി നടത്തിയ ശ്രമത്തെ ബഹുമാന്യരായ മന്ത്രി  
 ഇക്കഴി കാണിക്കുന്നത് ശരിയല്ല. ഫീസ് കുത്തനെ വർദ്ധിപ്പിച്ചതാണ് ഇവിടെയുള്ള  
 വിഷയം. സ്വാശ്രയ സ്ഥാപനങ്ങൾക്കെതിരെ സമരം ചെയ്ത ആളുകൾ ഫീസ് ഇത്രയും  
 വർദ്ധിപ്പിച്ച് കൊടുക്കുന്നതിൽ എന്ത് ന്യായീകരണമാണുള്ളത്; ഫീസ് കുറച്ച്

നൽകാൻ അവരെ നിർബന്ധിക്കുകയല്ലേ ചെയ്യേണ്ടത്? എനിക്ക് മനസ്സിലാക്കാത്ത കാര്യം, ഒരു മാനേജ്മെന്റുമായി ചർച്ച നടത്തി അവർ കൂടുതൽ ഫീസ് ചോദിച്ചപ്പോൾ ചോദിക്കുന്ന ഫീസ് എഴുതിക്കൊടുക്കുകയാണോ ചെയ്യേണ്ടത്? ഹെൽത്ത് സെക്രട്ടറി എത്ര തവണ ഇത്തരം ചർച്ചകൾ നടത്തിയിട്ടുള്ള ആളാണ്; ഇതു സംബന്ധിച്ച് നിരന്തരമായ ചർച്ചകൾ നടത്തേണ്ടതല്ലേ; സമയം അതിക്രമിച്ചുപോയിട്ടില്ലല്ലോ. സ്വാശ്രയ മാനേജ്മെന്റുകൾക്ക് കൊള്ള ലാഭമുണ്ടാക്കാനുള്ള അവസരമാണ് ഈ സർക്കാർ കൊടുത്തത്. അതാണ് ഇവിടത്തെ പ്രശ്നം. പി.ജി.-ക്ക് ഇതാണ് സ്ഥിതിയെങ്കിൽ എം.ബി.ബി.എസ്-ന്റെ സ്ഥിതി എന്തായിരിക്കും? ബഹുമാനപ്പെട്ട പ്രതിപക്ഷ ഉപനേതാവ് ഇത്തവണ എം.ഡി.-ക്ക് പോകാൻ ആഗ്രഹിച്ചിരുന്നു. ഫീസ് വർദ്ധിപ്പിച്ചതു കാരണം അദ്ദേഹം എം.ഡി.-ക്ക് പോകുന്നില്ലെന്ന് തീരുമാനിച്ചിരിക്കുകയാണ്. നമ്മുടെ സംസ്ഥാനത്ത് എം.ബി.ബി.എസ്. പാസ്സായ ഏതെങ്കിലും വിദ്യാർത്ഥി ഇപ്രാവശ്യം പി.ജി.-ക്ക് പോകുമോ? ഞാൻ രണ്ട് നിർദ്ദേശങ്ങൾ മുഖ്യമന്ത്രിക്ക് മുന്നിൽ വയ്ക്കുന്നു. ഒന്ന്, സംസ്ഥാന ഗവൺമെന്റ് പാവപ്പെട്ടവർക്ക് സ്കോളർഷിപ്പ് കൊടുക്കണം, രണ്ട്, സ്വാശ്രയ മാനേജ്മെന്റുകളോട് സ്കോളർഷിപ്പ് കൊടുക്കാൻ നിർബന്ധിക്കണം. എന്നാൽ മാത്രമേ കേരളത്തിലെ പാവപ്പെട്ട വിദ്യാർത്ഥികൾക്ക് പി.ജി. അഡ്മിഷനുള്ള അവസരമുണ്ടാവുകയുള്ളൂ.

അതിനുവേണ്ടി ഗവൺമെന്റ് തയ്യാറാകണമെന്നാണ് എനിക്ക് അഭ്യർത്ഥിക്കാനുള്ളത്. കൂത്തുപറമ്പിനെ പ്രതിനിധീകരിക്കുന്ന ടീച്ചർ ഇത്ര പെട്ടെന്ന് കൂത്തുപറമ്പ് രക്തസാക്ഷികളെ മറന്നുപോകുന്നത് ഞാൻ കരുതിയില്ല. ഇവിടെ സ്വാശ്രയ സമരം നടത്തിയ ആളുകൾ, സ്വാശ്രയ മാനേജ്മെന്റുകൾക്കെതിരെ ഏറ്റവും കൂടുതൽ സംസാരിച്ച ആളുകൾ ഭരിക്കുന്ന കാലഘട്ടത്തിൽ ഫീസ് കുറയ്ക്കുന്നതിനായി സ്വാശ്രയ മാനേജ്മെന്റുകളെ നിർബന്ധിക്കാൻ പോലുമുള്ള തന്റേടം ഈ ഗവൺമെന്റ് കാണിക്കുന്നില്ല. അതുകൊണ്ട് ഈ നടപടി ഞങ്ങൾക്ക് അംഗീകരിക്കാൻ കഴിയില്ല. ഈ നടപടി വിദ്യാർത്ഥി വിരുദ്ധവും ജനാധിപത്യ വിരുദ്ധവുമാണ്. വരേണ്യവർഗ്ഗത്തിനുവേണ്ടി മെഡിക്കൽ ഉന്നത വിദ്യാഭ്യാസ രംഗത്തെ തീവ്രതയേറിയതാക്കുന്ന സർക്കാർ നടപടി അംഗീകരിക്കാൻ കഴിയില്ല എന്നാണ് എനിക്ക് പറയാനുള്ളത്.

(ശ്രദ്ധക്ഷണിക്കൽ)